

జనశక్తి

విప్లవ కమ్యూనిస్టుల మాస పత్రిక

సంపుటి : 55

సంచిక : 6

జూన్, 2022

పేజీలు : 24

వెల : రు. 10/-

కోనసీమ కులాల కురుక్షేత్రంలో ప్రజలు సమిధలు కారాదు

అమరులు కందికట్ల నాగభూషణం, పెన్మత్స్ర అనంతం, చింతం సత్యనారాయణదాసు, గుబ్బల వెంకటరెడ్డి నిర్మించిన వర్గపోరాట వారసత్వాన్ని గుర్తు చేసుకోవాలి

ప్రజల మధ్య ఉన్న కులాల వ్యత్యాసాలను కుమ్ములాటలుగా మార్చి, తద్వారా ప్రజలను ఓటు బ్యాంకులుగా సంఘటితపరుచుకొనేందుకు పాలక, ప్రతిపక్ష పార్టీలు ఆడుతున్న రాజకీయ చదరంగంలో అంబేద్కర్ పేరు మరోసారి వాడబడింది. ఈ కుమ్ములాటలకు పాలక మేధావులు పెట్టిన ముద్దు పేరు “సోషల్ ఇంజనీరింగ్”.

2022 ఏప్రిల్ 3న కొత్త జిల్లాల ఏర్పాటులో భాగంగా కోనసీమ జిల్లా ఏర్పడింది. అప్పటినుంచి జనసేన, బిడిపిలు డిమాండ్ చేస్తున్నాయి కనుక అంబేద్కర్ పేరును కలిపి కోనసీమ అంబేద్కర్ జిల్లాగా పేరు మారుస్తూ 19-5-2022న ప్రభుత్వం నోటిఫికేషన్ ఇచ్చింది. అలా ఇవ్వడంలో అధికార పార్టీకి దానికి ఉండాల్సిన దురుద్దేశాలు దానికి ఉన్నాయి. కోనసీమకు అంబేద్కర్ పేరు కలిపి పెట్టటాన్ని స్పష్టంగా బిజెపి, ఆర్ఎస్ఎస్ శక్తులు వ్యతిరేకిస్తున్నాయి. వెంటనే దళిత వ్యతిరేక సామాజిక సమీకరణలకు బిజెపి పూనుకొన్నది. కోనసీమలో ఎప్పటినుండో భూస్వామ్య, పెత్తందారులలో ఒక స్థానం సంపాదించుకొన్న బిజెపి ఇప్పుడు కులతత్వాన్ని రెచ్చగొట్టటం ద్వారా తన స్థానాన్ని మరింత విస్తరించుకోదలచుకొంది. మతతత్వానికి సహకరిస్తూనే మైనారిటీలకు చిట్టిపొట్టి సంస్కరణలు చేసిన కాంగ్రెస్ పార్టీ ఏ విధంగా అంతిమంగా మతోన్మాద శక్తులకు దేశాన్ని అప్పగించిందో, అదే విధంగా రాష్ట్రంలోని ప్రభుత్వ, ప్రతిపక్ష పార్టీలు అంతిమంగా రాష్ట్రాన్ని మతోన్మాదులకు, కులోన్మాదులకు అప్పగించే పనులు చేపడుతున్నాయి. ప్రజలను సంక్షోభ సుడిగుండాలలోకి తోస్తున్న వీరే, ప్రజలు కులాల కుమ్ములాటలలో మునిగి తమలో తాము కలహించుకొంటూ, అసలు దోపిడీ శక్తులకు వ్యతిరేకంగా పోరాడకుండా చేయాలనుకొంటున్నారు.

కోనసీమ అంటే మూడు వైపులా గోదావరి నది, ఒక వైపు సముద్రం మధ్య సుదీర్ఘకాలం బయటి ప్రాంతాలతో నిరంతర సంబంధాలకు దూరంగా ఉన్న ప్రాంతం. 1920ల నాటి భూముల రీసర్వే వల్ల భూమి పన్నులు కట్టలేక రైతులు భూములను కోల్పోతే, వడ్డీ వ్యాపారుల నుండి, సాంప్రదాయ భూస్వాములకు తోడుగా కొత్త భూస్వాములు తయారయ్యారు. భూస్వామ్య పీడన కుల అణచివేతతో కలిసి తీవ్రంగా అమలు జరిగిన

ప్రాంతం. పీడిత కులాల లోపలే వైమానశ్యాలు, విభేదాలు తీవ్రంగా కొనసాగేవి. ఇలాంటి స్థితిలో కమ్యూనిస్టు పార్టీ నిర్మించిన భూస్వామ్య అగ్రకుల ఆధిపత్యాన్ని ధిక్కరించే వర్గపోరాటంలో క్రమంగా పీడితులంతా కలిసిపోయారు. ఈ విధంగా 1940-50ల నాటికి నాటి కమ్యూనిస్టుల నాయకత్వాన సాగిన అనేక వర్గపోరాటాలలో ఒకే వర్గంగా, పీడిత వర్గంగా ఏకమయ్యారు. నాటి కమ్యూనిస్టు ఉద్యమం పీడిత ప్రజలను వర్గ ఉద్యమాలలో ఐక్యం చేస్తూ, దళిత కులాల మధ్య ఉన్న దళితులు, వెనుకబడిన కులాల మధ్యనున్న కుల వైమనస్యాలను తొలగిపోయేలా చేసింది. దళితులపై సాగుతున్న అన్ని రకాల ఆర్థిక, సాంఘిక దోపిడీ అణచివేతలకు వ్యతిరేకంగా సమీకరించింది. ప్రభుత్వం వేలాదిమంది పోలీసులతో తీవ్ర నిర్బంధం అమలు జరిపిందంటే నాటి ఉద్యమం భూస్వామ్య పెత్తందార్ల ఆర్థిక, కుల పెత్తనాన్ని ఎంతగా దెబ్బకొట్టిందో అర్థం చేసుకోవచ్చు. అప్పటి షెడ్యూల్డ్ కాస్ట్ ఫెడరేషన్ వ్యవసాయ కార్మికోద్యమానికి ప్రత్యామ్నాయంగా పుట్టినప్పటికీ, కమ్యూనిస్టు పార్టీ వారి దృక్పథాల విషయంలో విమర్శనాత్మకంగా ఉంటూనే, అగ్రకుల పెత్తందార్లకు వ్యతిరేకంగా వారు చేసిన ఆందోళనల్లో వారికి అండగా నిలబడింది. నాటి అన్ని రంగాలలో జరిగిన కృషి ఫలితంగా అనేక మంది కార్యకర్తలు జిల్లా స్థాయి, రాష్ట్ర స్థాయి బాధ్యతలు నిర్వహించే నాయకులయ్యారు. తమ కులాల పరిధులు దాటి ప్రజలందరి నాయకులయ్యారు. కామ్రేడ్స్ కందికట్ల నాగభూషణం, పెన్మత్స్ర అనంతం, చింతం సత్యనారాయణదాసు, గుబ్బల వెంకటరెడ్డి, నందూరి సుబ్బారావు, తోరాటి లక్ష్మణమూర్తి, ప్రేరేపి మృత్యుంజయుడు, వంటి నాయకులు తూర్పు గోదావరి నుంచి పోలీసు దమనకాండలో అమరులైనారు. ఆకాలపు శత్రుదాడి నుంచి రక్షించుకొన్న నాయకులు కామ్రేడ్స్ కానేటి మోహనరావు, భూపతి నారాయణమూర్తి, సాకా వెంకటరావు వంటి కామ్రేడ్స్ అనంతర కాలంలో ఉద్యమాన్ని కొనసాగించారు. అయితే కమ్యూనిస్టు ఉద్యమంలో తలెత్తిన అతివాద, మితవాద పెడధోరణుల ఫలితంగా కాలక్రమంలో ఉద్యమం వెనుకపట్టు పట్టింది. అప్పటివరకూ కమ్యూనిస్టు పార్టీ ప్రజలకు ఇచ్చిన వర్గ చైతన్యం, (తరువాయి 2వ పేజీలో)

వెబ్సైట్ :
www.janasakthionline.com
ఈ-మెయిల్ :
janasakthi1963@gmail.com

సంపుటి : 55
సంఖ్య : 6



సిసి ప్రకటన :

డా॥ రతన్లాల్ అరెస్ట్పై 2
బాటక్యప్రెస్ నిర్బంధంపై 23

కమ్యూనిస్టు ఉద్యమం :

భారత కమ్యూనిస్టు విప్లవోద్యమం
- కొన్ని గుణపాఠాలు - విశ్వం 12

చరిత్ర :

ఐక్యసంఘటన, రైతాంగ ఉద్యమమూ,
కమ్యూనిస్టు పార్టీ
- ఇఎంఎస్.నంబూద్రిపాద్ 8

రాజకీయార్థికం :

డాలర్ ఆధిపత్యం 3

అంతర్జాతీయం :

అమెరికాలో సాంస్కృతిక పతనం 7

రిపోర్టు :

ప్రపంచ దేశాలలో 'మేడే' 24
పంజాబ్ రైతు ఉద్యమం 21
నగ్జబ్బర్ అమరుల సంస్మరణసభలు 23
కొండమొదలు భూపోరాటం 24

సంస్కరించుకుందాం :

కా॥ భోకన్ మజుందార్ 6

వెల : విడిప్రతి.....రూ.10/-
సంవత్సర చందా....రూ. 100/-

చరునామా :

ఎస్.శేషమ్మ ఎడిటర్
32-13-26/1, బి.ఎం.ఆర్. రోడ్,
ఎం.ఆర్.పురం, విజయవాడ-10.

ప్రజాస్వామిక గొంతుకలను అణచటానికి బెదిరింపు ఎత్తుగడలు ఆపాలి

మే 20వ తేదీన ఢిల్లీ పోలీసులు ఢిల్లీ విశ్వవిద్యాలయ అధ్యాపకుడైన డా॥ రతన్లాల్ను అరెస్టు చేయటాన్ని సిపిఐ(ఎం-ఎల్) తీవ్రంగా ఖండిస్తోంది. ఒక మేధావి, దళిత హక్కుల ఉద్యమకారుడైన డా॥ రతన్లాల్, జ్ఞానవాపి మసీదు విషయంలో సాగుతున్న మతతత్వ రాజకీయాల అహేతుకత్వంపై సామాజిక మాధ్యమమైన ఫేస్బుక్లో వ్యాఖ్యానం చేయటమే ఆయన చేసిన నేరం. ఈ పోస్టును ఆధారం చేసుకొని సంఘపరివారసేనల తరపున మే 18ననే ఢిల్లీ పోలీసులు ఆయనపై ఎఫ్ఐఆర్ నమోదుచేశారు.

ఐపిసిలోని 153-ఎ సెక్షన్ ప్రకారం సమూహాల నడుమ శత్రుత్వాన్ని పెంచటం, 295-ఎ సెక్షన్ ప్రకారం, మతపరమైన భావనలకు, గౌరవానికి భంగం కల్గించటం వంటి చర్యలకు పాల్పడ్డాడని ఆయనపై నేరరోపణ చేశారు. సంఘపరివార్ సేనలే ఒకవైపున జ్ఞానవాపి మసీదు అంశంలో శత్రుత్వాన్ని రెచ్చగొడుతూ, ద్వేషభావాన్ని వ్యాప్తిచేస్తూ, బాబ్రీ మసీదు కూల్చివేతనాటి హింసాత్మక పథకాన్ని ఇతర ప్రాంతాలలో పునరావృతం చేయటానికి ప్రయత్నిస్తూ, మరోవైపున రతన్లాల్పై ఇలాంటి నేరారోపణలు చేయటం దుర్మార్గం.

డా॥ రతన్లాల్పై బనాయించిన కేసును రద్దుచేసి, ఆయనను వెంటనే విడుదల చేయాలని డిమాండ్ చేస్తున్నాము.

విశ్వం

22-5-2022

ప్రధాన కార్యదర్శి,
కేంద్రకమిటీ, సిపిఐ(ఎం-ఎల్)

(మొదటిపేజీ తరువాయి)

నిర్మాణం అన్న రాజకీయ ఆయుధాన్ని పీడిత ప్రజలు కోల్పోయారు. క్రమంగా సంస్కరణలు, ప్రలోభాల క్రమంలో పాలక వర్గాలు ప్రజలపై తమ ప్రాబల్యాన్ని పెంచుకొన్నాయి. క్రమంగా పీడితకులాల నుంచి ఉనికిలోకి వచ్చిన కులసంఘాలు, వాటి నాయకత్వాలు కూడా భూస్వాముల, అగ్రకుల సంపన్నుల ప్రాబల్యంలోకి వెళ్లిపోయాయి. వర్గ చైతన్యం, స్పృహ వెనుకపట్టు పట్టటంతో రిపబ్లికన్ పార్టీ వంటి పార్టీలు సైతం కనుమరుగైపోయాయి. పీడిత మధ్యతరగతి ప్రజలలో ఓడించబడ్డ భూస్వామ్య పెత్తందారీ అగ్రకుల, మతతత్వ శక్తులు ఆర్ఎస్ఎస్ రూపంలో తిరిగి క్రమంగా బలం పుంజుకొన్నాయి. క్రాప్ హాలిడే ఉద్యమాలు, అంతర్వేది రథం దగ్గం ఘటనలు వీటికి ఉదాహరణలు. కోనసీమలో కౌలు దోపిడీ, కూలి దోపిడీ, వడ్డీ దోపిడీ, మార్కెట్ దోపిడీ వంటి అన్ని దోపిడీ రూపాయలకు తోడు రిలయన్స్ వంటి కార్పొరేట్ సంస్థల దోపిడీ పీడనలు యదేచ్ఛగా సాగుతున్నాయి. సహజ సంపదలు, శ్రమ సంపదలు ధారాళంగా కొల్లగొట్టబడుతున్నాయి. కొయిట (గల్ఫ్) దేశాలలో తీవ్రమైన శ్రమ దోపిడీకి, పీడనలకు గురౌతున్నది వీరే..

ఈనాడు దోపిడీ శక్తులందరూ పీడిత ప్రజలు పోరాడి సాధించుకొన్న హక్కులను, సాంస్కృతిక విలువలను కాలరాయాలని పూనుకొంటున్నారు. పీడిత ప్రజల మధ్య, కుల, మతాల మంటలను మండిస్తున్నారు. కొన్ని పాలకవర్గ పార్టీలు పైకి లౌకికతత్వం గురించి, ప్రజల ఐక్య పోరాటాల గురించి ఇంకా ఎన్నెన్నో చెప్పినప్పటికీ దోపిడీ వర్గాల యొక్క మరిన్ని నిరంకుశ విధానాలకు, వాటికి ప్రాతినిధ్యం వహిస్తున్న మితవాద అభివృద్ధి నిరోధక శక్తులకు అనుకూల భూమికను ఏర్పరుస్తున్నాయి.

కోనసీమకు అంబేద్కర్ పేరుపెట్టినంత మాత్రాన దళిత పీడిత ప్రజల జీవితాలపై సాగుతున్న దోపిడీ పీడనలు తొలగిపోవు. దళిత పీడిత ప్రజలు వర్గ చైతన్యాన్ని పెంపొందించుకొని, సంఘటిత నిర్మాణాలకు మరలడమే సమాజంలో పెరుగుతున్న నియంతృత్వ ధోరణులను అంతిమంగా తిప్పికొట్టగలదు. అదే సమయంలో అంబేద్కర్ పేరుతో ఆధిపత్య శక్తులు రెచ్చగొడుతున్న దళిత వ్యతిరేకతను ప్రజలు, ప్రజాతంత్ర వాదులు తిరస్కరించాలి. లౌకిక, ప్రజాతంత్ర శక్తులు రాష్ట్రంలో, ప్రత్యేకించి కోనసీమలో జడలు విప్పుతున్న కులతత్వ, మతతత్వ శక్తులకు వ్యతిరేకంగా సమైక్యంగా నిలబడాలి. పీడిత ప్రజలు, వర్గ చైతన్య స్పృహను నిలబెట్టుకోవాలి. నిన్న మొన్నటి అమలాపురం సంఘటనలు చేస్తున్న హెచ్చరిక ఇది.

★

సామ్రాజ్యవాద శక్తుల దోపిడీ సాధనంగా డాలర్ ఆధిపత్యం

ఉక్రెయిన్తో రష్యా యుద్ధం సందర్భంగా యుద్ధ విరమణ ఒత్తిడి కోసం రష్యా మీద అమెరికా విధించిన అనూహ్యమైన ఆంక్షల నేపథ్యం ట్రిగ్గర్గా పనిచేసింది. గత ఒకటిన్నర దశాబ్దాలుగా అమెరికన్ డాలర్ ఆధిపత్యం మీద కొనసాగుతున్న నిరసనలు దీనితో తీవ్రం అయినాయి. నాటోలో ఉక్రెయిన్ సభ్యత్వంతో ముడిపడి ఉన్న అమెరికా నిర్ణయమే ఫిబ్రవరి, 2022లో మొదలైన యుద్ధానికి అసలు కారణం. ఈ అంశాన్ని ఏ దేశమూ ప్రశ్నించదు. అమెరికా ప్రస్తావించదు. ప్రపంచంలో చాలా దేశాలు - యూరప్, అమెరికాతో సహా రష్యా నుండి చమురు, గ్యాస్లను, ఇతర విలువైన ఖనిజాలను, వ్యవసాయ ఉత్పత్తులను దిగుమతి చేసుకుంటాయి. ఈ దిగుమతుల మీద అమెరికా ఆంక్షలను విధించింది, నిషేధించింది. మిగిలిన దేశాలు కూడా ఈ నిర్ణయాన్ని అమలు చేయాలని శాసిస్తున్నది, ఒత్తిడి తీసుకు వస్తున్నది. కోవిడ్-19 విపత్తు, తదనంతర పరిణామాలతో సంక్షోభంతో సతమతమవుతున్న దేశాలకు, చమురు, గ్యాస్ కొరతతో ధరలు ఆకాశాన్నంటాయి. ద్రవ్యోల్బణాన్ని భరించటం పెద్ద సవాలుగా మారింది. ఫలితంగా అమెరికా విధిస్తున్న ఆంక్షల మీద దేశాల వ్యతిరేకత తీవ్రమైంది.

పైగా, ఆంక్షల పేరిట అమెరికాలో రష్యా దాచుకున్న 630 బిలియన్ల అమెరికన్ డాలర్లను స్తంభింపచేసింది. ఇంతటితో ఆగలేదు. రష్యా అధ్యక్షుడు పుతిన్ కుమార్తెలు, సన్నిహిత బంధువులు, ఉన్నతాధికారులు, బిలియనీర్లు, రష్యాలో సంస్థల అమెరికన్ డాలర్ల రూపంలో వున్న డిపాజిట్లను, ఫైనాన్స్ ఆస్తులను స్తంభింప చేసింది. వాళ్ళ కదలికల మీద విపరీతమైన ఆంక్షలను విధించింది. అయితే, గ్లోబల్ కరెన్సీగా బలపడిన అమెరికన్ డాలర్ల రూపంలో తమ సంపద భద్రంగా వుంటుందన్న నమ్మకంతో ప్రపంచ దేశాల సంపన్నులు తమ సంపదను అమెరికన్ బ్యాంకులలో డిపాజిట్ చేస్తారు. అమెరికా బాండ్లను, సెక్యూరిటీలను కొంటారు. అమెరికా, తన ఆధిపత్యం కోసం, పట్టు కోసం నియంతలా విధించే ఆంక్షలు తమ వరకు రావన్న గ్యారంటీ ఏమిటి అన్నది ప్రపంచ సంపన్నుల ముందున్న ప్రశ్న. తమకు అవసరమైన సమయంలో అమెరికన్ డాలర్ల రూపంలో వున్న తమ సొమ్మును వాడుకోగలిగే పరిస్థితులు

ఉంటాయా అన్న అభద్రతా భావపు స్థాయి ఆ సంపన్ను వర్గంలో తీవ్రమైంది.

ఇట్లా పాశ్చాత్య సామ్రాజ్యవాద దేశాల, ప్రపంచంలోని వివిధ దేశాలలోని సంపన్నవర్గాల అసంతృప్తులు డాలర్ ఆధిపత్యాన్ని ప్రశ్నిస్తున్నాయి. ప్రత్యామ్నాయం కావాలంటున్నాయి. సామ్రాజ్యవాద శక్తుల దోపిడీ సాధనంగా ఉన్న అమెరికన్ డాలర్ స్థానంలో మరే కరెన్సీ వచ్చినా కూడా తృతీయ ప్రపంచ దేశాలకు, పీడిత వర్గాలకు సమకూరే ప్రయోజనం ఏమీ ఉండదు.

అమెరికన్ డాలర్, గ్లోబల్ ఫైనాన్షియల్ సూపర్ పవర్గా వున్నదని సూచించే అంశాలు ఏమిటి? అమెరికన్ డాలర్ గ్లోబల్ కరెన్సీగా రూపొంది, బలపడిన క్రమం ఏమిటి? దీని ప్రభావంతో తృతీయ ప్రపంచ దేశాల ఆర్థిక నిర్మాణాలు ఏమైనాయి? అమెరికా విధిస్తున్న ఆంక్షలు సూచిస్తున్నదేమిటి? డాలర్ ఆధిపత్యం అంతరిస్తే, సమత్వం పునాదిగా గ్లోబల్ ఆర్థిక వ్యవస్థ నిర్మాణాలు ఏర్పడతాయా? ఈ అంశాలన్నింటినీ సీరియస్గా చర్చించాలి.

గ్లోబల్ ఫైనాన్షియల్ సూపర్ పవర్గా అమెరికన్ డాలర్ :

ప్రపంచవ్యాప్తంగా లావాదేవీలన్నీ అంటే ఎగుమతులు, దిగుమతులు, పెట్టుబడులు, అప్పులు, చెల్లింపులు అన్నింటినీ అమెరికన్ డాలర్లలోనే లెక్కిస్తారు. అన్ని దేశాల కరెన్సీ మారకం రేటును కూడా అమెరికన్ డాలర్లలోనే చెబుతారు. ఇంటర్నేషనల్ స్టాండర్డ్స్ ఆర్గనైజేషన్ ప్రకారం ప్రపంచంలోని 185 దేశాలలో ఎవరి కరెన్సీలు వాళ్ళవే; ఆయా దేశాలకే పరిమితం. కాగా అమెరికన్ డాలర్ ప్రపంచమంతటా చెల్లుబాటు అవుతుంది; గ్లోబల్ కరెన్సీగా బలపడింది. అందువల్లనే, గ్లోబల్ వ్యవస్థ డాలరీకరణ చెందిందని అంటారు.

ప్రపంచ దేశాలు, సెంట్రల్ బ్యాంకులు, వాణిజ్య సంస్థలు అన్నీ అమెరికన్ డాలర్లలో నిల్వలకే ప్రాధాన్యతనిస్తాయి. ఐ.ఎం.ఎఫ్ నివేదిక - 2020 ప్రకారం ప్రపంచ రిజర్వు కరెన్సీలో అమెరికన్ డాలర్ వాటా 61 శాతం కన్నా ఎక్కువ. రెండవ స్థానంలో వున్న యూరో కేవలం 20.5 శాతం. అమెరికన్ డాలర్ ఆధిక్యత ఏ స్థాయిలో ఉన్నదో ఇందువల్ల అర్థమవుతుంది. శీఘ్రంగా అభివృద్ధి చెందుతున్న చైనా కూడా అమెరికన్ డాలర్లకే ప్రాముఖ్యతనివ్వటం ఆశ్చర్యకరం. ఒక

ట్రీలియన్ అమెరికన్ డాలర్ల నిల్వలు చైనాలో వున్నాయి. (ఒక ట్రీలియన్ = లక్ష కోట్లు)

గ్లోబల్ ఫైనాన్షియల్ నెట్వర్క్ అమెరికా స్వాధీనంలోనే వున్నది. ఫారెక్స్ (విదేశీ మారకద్రవ్య) వాణిజ్యంలో 90 శాతం చెల్లింపులు, స్విఫ్ట్ (సొసైటీ ఫర్ వరల్డ్వైడ్ ఇంటర్ బ్యాంక్ ఫైనాన్షియల్ టెలికమ్యూనికేషన్స్) చెల్లింపులలో 40 శాతం అమెరికన్ డాలర్లలోనే. నిజానికి స్విఫ్ట్ ఫైనాన్షియల్ నెట్వర్క్ అమెరికా నియంత్రణలోనే వుంటుంది. ప్రపంచ వాణిజ్యంలో 80 శాతం అమెరికన్ డాలర్లలోనే. అంతేకాకుండా, ప్రపంచ దేశాల సెంట్రల్ బ్యాంకులలో వున్న విదేశీ మారకద్రవ్య నిల్వలలో అమెరికన్ డాలర్ల వాటా 65 శాతం. గ్లోబల్ ఫైనాన్స్ రంగంలో అమెరికా ఆధిపత్యం ఏ స్థాయిలో వుందో స్పష్టం అవుతూనే వున్నది.

అంతర్జాతీయ చెల్లింపులన్నీ అమెరికన్ డాలర్లలోనే వుండడంవల్ల డాలర్కు డిమాండ్ పెరుగుతూనే వున్నది. ఇంకా, ఐఎంఎఫ్ లోని 189 సభ్యదేశాలు, సంస్థలో చేయవలసిన డిపాజిట్లలో కొంత శాతం తప్పనిసరిగా అమెరికన్ డాలర్లలోనే చేయాలన్న నిబంధన వల్ల డాలర్కు డిమాండ్ అదనంగా పెరుగుతున్నది. సామ్రాజ్యవాద ప్రపంచీకరణతో దేశాలపై తమ ఆధిపత్యాన్ని నెరపడంలోనూ, సామ్రాజ్యవాద దోపిడీకి నిరంతరం సాధనాలుగా ఉపయోగపడే ఐ.ఎం.ఎఫ్ వంటి ఆర్థిక సంస్థల నిధుల ప్రవాహం ద్వారా అమెరికన్ డాలర్ పెత్తనం మరింతగా స్థిరపడుతూ వచ్చింది.

అమెరికన్ డాలర్ల సరఫరాలో 65 శాతం పైగా అమెరికా బయట ఇతర దేశాలలో వినియోగిస్తారు. అందువల్లనే, అమెరికా ఎన్ని డాలర్లను, పెద్ద మొత్తంలో ముద్రించినా దేశంలో ద్రవ్య సరఫరా పెరగదు. కాబట్టి ఈ కారణంగా అక్కడి ధరలు పెరగవు. విదేశీ మారకద్రవ్య చెల్లింపుల శేషానికి సంబంధించిన సమస్యలు కూడా వారికి రావు. అందుకే అమెరికన్ ఆర్థికవేత్త పాల్ శామ్యూల్ సన్ ఏమని అంటాడు అంటే అమెరికన్ డాలర్కున్న విపరీతమయిన డిమాండ్ వల్ల అమెరికా ప్రభుత్వ పరిధిలో పనిచేసే ఫెడరల్ రిజర్వు బ్యాంకు ఎటువంటి డిఫాల్ట్ రిస్క్ లేకుండా అతి తక్కువ వడ్డీకి అమెరికన్ డాలర్లను ఇష్యూ చేయగలదు. వడ్డీరేటు మార్పులతో ప్రపంచ దేశాలలో డాలర్ సరఫరాని ప్రభావితం చేస్తుంది. అంతే కాకుండా అమెరికా కరెంట్ అకౌంట్లో ఎంత లోటు వున్నా డాలర్ మారకపు రేటు తగ్గదు. అందువల్ల డాలర్

ప్రపంచానికి ఒక నమ్మకమైన అస్తి. గ్లోబల్ మూలధన మార్కెట్ నుండి బ్రిలియన్ల అమెరికన్ డాలర్లను అమెరికా సునాయాసంగా రుణంగా పొందగలదు అంటాడు పాల్ శామ్యూల్ సన్. అంటే అమెరికన్ పెట్టుబడిదారుల సంక్షోభాన్ని ప్రపంచానికి కొద్ది కొద్దిగా పంచడానికి వారికి డాలర్ ఆధిపత్యం నేరుగా ఉపయోగపడుతుందన్నమాట.

అమెరికా విడుదల చేసిన 100 అమెరికన్ డాలర్ల విలువ గల బిల్లులలో 80 శాతం అమెరికా బయట చెలామణిలో వున్నాయి. అమెరికా బ్రెజిల్ మార్కెట్ విలువ 23 బ్రిలియన్ల అమెరికన్ డాలర్లు. రెండవ స్థానంలో ఉన్న జపాన్ ప్రభుత్వ బాండ్ మార్కెట్ కిది రెండు రెట్లు. అమెరికా విదేశీ బ్రెజిల్ హోల్డింగ్స్ విలువ 7.74 బ్రిలియన్ల అమెరికన్ డాలర్లు.

ప్రపంచ ఫైనాన్స్ మార్కెటును శాసిస్తున్న అమెరికా, అతి తక్కువ వడ్డీకి కార్పొరేట్లకు రుణాల నిస్తుంది. అందువల్లనే, 2021లో విదేశీ ప్రత్యక్ష పెట్టుబడులు 77 శాతం పెరుగుదలతో 1.65 బ్రిలియన్ అమెరికన్ డాలర్లు. కాగా, అమెరికా విదేశీ పెట్టుబడుల పెరుగుదల 114 శాతం అని, పెట్టుబడుల విలువ 323 బిలియన్ల అమెరికన్ డాలర్లు అని, ప్రపంచ రుణాలలో 39 శాతం రుణం అమెరికన్ డాలర్లలోనే అని అంచనా. అమెరికా నాయకత్వంలోనే ఫైనాన్స్ పెట్టుబడి వర్ధమాన దేశాలలో విస్తరిస్తున్నది, బలపడుతున్నది. అభివృద్ధి చెందుతున్న దేశాలు అనే పేరుతో ఇండియా వంటి దేశాల్లోని బడాపెట్టుబడిదారీ వర్గాల ఆస్తులు ప్రపంచ కుబేరులకు తోడుగా చేరుతున్నాయి. అయినా ఆయా కంపెనీల ఫైనాన్స్ పెట్టుబడుల వాటాలను విదేశీ కార్పొరేట్లు సునాయాసంగా కొనేస్తున్నాయి. ఆ విధంగా లాభాల పేరుతో వర్ధమాన దేశాల నుంచి సంపద తరలింపు నిరంతరాయంగా కొనసాగుతూనే వున్నది. అమెరికా వడ్డీ రేటు తగ్గించినప్పుడు, పెట్టుబడులు వర్ధమాన దేశాలకు తరలి వెళ్తాయి. అట్లా కాకుండా, వడ్డీ రేటు పెరిగితే మళ్లీ పెట్టుబడులు అమెరికాకు తిరిగి వెళ్తాయి. వర్ధమాన దేశాలలో ఎప్పుడూ ఇక అనిశ్చిత పరిస్థితే. విదేశీ పెట్టుబడులను ఆకర్షించటానికి తమ దేశాల నుంచి వెళ్ళిపోకుండా ఉండటానికి ఈ దేశాలు గ్లోబల్ ఆర్థిక సంస్థల ఆదేశాల మేరకు నిరంతరం రాయితీలను, ప్రోత్సాహకాలను ప్రకటించి అమలు పరుస్తూనే వుంటాయి. సామ్రాజ్యవాద దోపిడీ శక్తుల ఫైనాన్స్ పెట్టుబడి విషవలయంలో తృతీయ ప్రపంచ దేశాలు అధీన వ్యవస్థలుగా, బందీలుగా మిగిలిపోతున్న పరిస్థితి మన కళ్ళ ముందున్న వాస్తవం.

ఏ సంక్షోభమైనా ఆధిపత్య వ్యవస్థలను, వర్గాలను బలోపేతం చేస్తుంది. అదేవిధంగా 2008లోని సబ్ ప్రైమ్ సంక్షోభం, కోవిడ్-19 విపత్తు రెండు సందర్భాలలోనూ అమెరికన్ డాలర్ కి డిమాండ్ అనూహ్యంగా పెరిగింది. అది ఆధిపత్య కరెన్సీగా మరింత బలపడింది.

గ్లోబల్ కరెన్సీగా అమెరికన్ డాలర్ - తృతీయ ప్రపంచ దేశాలు :

రెండవ ప్రపంచ యుద్ధం తర్వాత 1944లో బ్రెటన్ వుడ్స్ లో జరిగిన ప్రపంచ దేశాల సమావేశంలో సరియైన నియమ నిబంధనల ద్వారా బలమైన ఫైనాన్షియల్ వ్యవస్థ ఉండాలని చర్చ జరిగింది. ఈ ఒప్పందంలో అమెరికన్ డాలర్ ను గ్లోబల్ కరెన్సీగా గుర్తించటం వల్ల 1950ల నుండి అమెరికా, ప్రపంచ ఫైనాన్షియల్ సూపర్ పవర్ గా బలపడటం మొదలైంది. అయితే రెండవ ప్రపంచ యుద్ధం నాటికే అత్యధిక బంగారం నిల్వలతో అమెరికా స్వర్ణ మార్కెట్ బలంగా వున్నది. వస్తువుల స్థానంలో పెట్టుబడులను ఎగుమతి చేయటమూ ప్రారంభించింది. యుద్ధ సమయంలో మిత్ర దేశాలకు విస్తారంగా రుణాలనిచ్చింది. ఓడిన దేశాల పునరుద్ధరణకు ఫైనాన్స్ సహాయం చేస్తామని హామీ ఇచ్చింది. నయానా భయానా అమెరికన్ డాలర్ నే గ్లోబల్ కరెన్సీగా ఆమోదించటానికి ఒత్తిడిని తెచ్చింది. ఈ సమావేశంలో ఒక రష్యా మినహాయించి మిగిలిన 44 దేశాలూ డాలర్ ఆధిపత్యాన్ని ఆమోదించాయి. ఎటువంటి సూపర్ పవర్ నైనా సమస్య స్వభావం దృష్ట్యా ఎదిరించగల సత్తా కేవలం సోషలిస్టు ఆర్థిక వ్యవస్థలను కొనసాగించే దేశాలకు మాత్రమే వుంటుందని ఆనాడే రుజువైంది.

1930ల ప్రపంచ మాంద్యం నుండి సామ్రాజ్యవాద దేశాలను బయట పడేయటానికి బలమైన విధానాలను సూచించిన జె.యం.కీన్స్ ఈ సమావేశంలో బ్రిటన్ తరపున మాట్లాడుతూ, ఏ దేశ కరెన్సీ ఆధిపత్యం లేకుండా 'కరెన్సీ న్యూట్రల్ వ్యవస్థ (తటస్థ ద్రవ్య వ్యవస్థ)ను' ప్రతిపాదించాడు. ప్రతీ దేశానికి ఎగుమతుల, దిగుమతుల జమా ఖర్చుకు ఒక 'Bancor' అన్న అకౌంట్ ఉండాలని, లోటు పరిమితి దాటినప్పుడు మాత్రమే ఆ దేశ కరెన్సీ మారకం రేటు మూల్య హీనీకరణ చెందుతుందని ప్రతిపాదించాడు. దీనిని అమెరికా తిరస్కరించింది. అమెరికా నిర్ణయాన్ని కాదనే సాహసం ఏ దేశానికీ లేదు. ఇట్లా బెదిరించి, బుజ్జగించి "ప్రజాస్వామికంగా" అమెరికా డాలర్ గ్లోబల్ కరెన్సీ అయింది.

ఇందులో ప్రతీ దేశపు కరెన్సీ మారకపు రేటును స్థిరంగా అమెరికన్ డాలర్ కు కట్టివేస్తారు.

తమ 35 డాలర్లకు ఒక ఔన్సు బంగారాన్ని ఏ దేశమైనా తమ వద్ద నుండి డాలర్ల సెక్యూరిటీతో అమెరికా నుండి తీసుకోవచ్చని ఒప్పందం చెబుతుంది. కానీ వియత్నాం యుద్ధం కోసం అమెరికా విరివిగా డాలర్లను ప్రింటు చేసుకున్నది. ప్రపంచ దేశాల నుండి డిపాజిట్లను సేకరించింది. బాండ్లను, సెక్యూరిటీలను విక్రయించింది. బంగారం నిల్వలు తగ్గిపోవటం మొదలైంది. అందువల్లనే చాలా దేశాలు తమ వద్దనున్న అమెరికన్ డాలర్లకు సమానమైన బంగారాన్ని ఇవ్వాలని అమెరికాను డిమాండ్ చేశాయి. ఏ ఆధిపత్య దేశం/వర్గం అయినా తమకు ఇబ్బందిని కలిగించే తమ హామీని నిలుపుకోదు. ఆనాటి అమెరికా అధ్యక్షుడు రిచర్డ్ నిక్సన్ అమెరికన్ డాలర్లకు సమానమైన బంగారాన్ని ఇచ్చేది లేదని తెగేసి ప్రకటించాడు. దానితో కరెన్సీని ముద్రించటంలో స్వర్ణ ప్రమాణం అంతం అయింది. ఫియట్ కరెన్సీ మొదలైంది. స్థిర మారకం రేటు స్థానంలో సరళమైన మారకం రేటు ప్రారంభమైంది.

అయినప్పటికీ, ఆశ్చర్యకరంగా అమెరికా తిరస్కరించిన హామీని ఏ దేశమూ ప్రశ్నించలేదు. సరికదా అమెరికన్ డాలర్ ఆధిపత్యం కొనసాగింది. గ్లోబల్ కరెన్సీగా స్థిరపడి, బలపడింది.

తృతీయ ప్రపంచ దేశాలపై ప్రభావం :

అమెరికన్ డాలర్, అమెరికా దేశీయ కరెన్సీ. అదే సమయంలో గ్లోబల్ కరెన్సీ కూడా. కాబట్టి IOU అంటూ ఏ పరిమాణంలో నైనా డాలర్లను ముద్రించి మిలటరీ మీద, ఆయుధ రంగంలో రీసెర్చ్, డెవలప్ మెంట్ మీద ఖర్చు పెడుతుంది. వర్ధమాన దేశాలలో యుద్ధ భయాన్ని తానే సృష్టించి, యుద్ధ సామాగ్రిని విరివిగా అమ్ముకుంటుంది. ఈ దేశాలకు అప్పులిస్తుంది. అవి వాళ్ళు డాలర్లలోనే తిరిగి చెల్లించాల్సి వుంటుంది. అమెరికన్ డాలర్ ముద్రణాయంత్రానికి, ఇట్లా వర్ధమాన దేశాలను అప్పుల ఊబిలో ముంచగల శక్తి ఉండటం కఠినమైన వాస్తవమే.

ఐ.ఎం.ఎఫ్, ప్రపంచ బ్యాంకు డిపాజిట్లలో పెద్ద మొత్తంలో అమెరికన్ వాటా వుంటుంది. ఈ అంతర్జాతీయ సంస్థలు ఇక తప్పనిసరిగా అమెరికా నియంత్రణలోనే ఉంటాయి. వర్ధమాన దేశాలకు ఈ సంస్థలు అమెరికన్ డాలర్లలోనే రుణాలను ఇస్తాయి. తిరిగి చెల్లించాల్సింది డాలర్లలోనే. రుణాలు ఇచ్చే క్రమంలో నయా ఉదారవాద విధానాలను అనుసరించాలన్న షరతు తప్పకుండా వుంటుంది. ఈ మొత్తం ప్రక్రియలో డాలర్ కు డిమాండ్ పెరుగుతుంది. వర్ధమాన దేశాల మీద నియంత్రణ కూడా బలపడుతుంది. అమెరికా తాను ముద్రించిన డాలర్లను బడా సంస్థలకు సున్నా వడ్డీకి రుణాలుగా ఇస్తుంది.

మరొకవైపు నయా ఉదారవాద చట్రంలో బందీలైన వర్తమాన దేశాలు, విదేశీ పెట్టుబడుల వెంపర్లాటలో ఈ సంస్థలను రాయితీలు, ప్రోత్సాహకాలతో ఆహ్వానిస్తాయి. ఈ దేశాలలో దేశీయ పెట్టుబడి అదృశ్యమౌతుంది. దేశీయ పొదుపు, ఇక విదేశీ పెట్టుబడుల వశమై, ఫైనాన్స్ పెట్టుబడులు మరింత బలపడతాయి. వర్తమాన దేశాల స్వావలంబన అన్నది ఆయా దేశాల రాజ్యంగాలలో మాత్రమే నిక్షిప్తమై ఉంటుంది. అధీనత బలోపేతం అవుతుంది.

అప్పులపాలైన వర్తమాన దేశాల మీద ఎగుమతుల కేంద్రంగా అభివృద్ధి దిశగా విధానాలుండాలని ఒత్తిడి వుంటుంది. ఎగుమతులను పెంచుకోవటానికి స్వదేశీ కరెన్సీ మారకం రేటును తగ్గించుకోవాలి. అంటే అదే మొత్తం డాలర్లకుగానూ ఎగుమతి చేయవలసిన స్వదేశీ వస్తువులు ఎక్కువ పరిమాణంలో ఇవాల్సి ఉంటుంది. ఈ ఎగుమతులు ప్రధానంగా శ్రమ సాంద్రతతో వుండటం వల్ల శ్రమదోపిడీ మరింత తీవ్రం అవుతుంది. ఎగుమతుల ఆధారిత ఉత్పత్తులను సృష్టించే శ్రామికుల శ్రమశక్తిని డాలర్ నేరుగా పీల్చి వేయగలుగుతుంది. శ్రామిక వర్గానికి ప్రధాన శత్రువు సామ్రాజ్యవాదమన్న మార్క్సిస్టు మహాపాధ్యాయుల మాటలను ఈ వాస్తవం రుజువు చేస్తున్నది. ఆయా దేశీయ కరెన్సీలలో దిగుమతుల ధరలు పెరుగుతాయి. అంటే వర్తమాన దేశాల ధరలు, ఆయా దేశాల ద్రవ్య విధానం పరిధిలో ఉండవు. అమెరికన్ డాలర్ మాత్రమే వీటిని నిర్ణయిస్తుంది. అంతే కాకుండా ఈ విదేశీ పెట్టుబడులు వర్తమాన దేశాలలో సుస్థిరంగా ఉండవు. అమెరికా వడ్డీ రేటును పెంచితే, ఇవన్నీ అమెరికాకు వాపసు వెళ్తాయి. వర్తమాన దేశాల ఆర్థిక వ్యవస్థలు చిన్నాభిన్నం అవుతాయి. అమెరికా, దాని మిత్ర దేశాల, మొత్తంగా సామ్రాజ్యవాద దోపిడీ శక్తుల గుప్పిట్లో వర్తమాన దేశాలుంటాయి. సామ్రాజ్యవాద మిత్ర దేశాలు అన్నింటికీ అమెరికా నాయకత్వం ఆమోద యోగ్యమే. అమెరికా అడుగు జాడల్లో నడుస్తాయి. ఈ మిలాఖానికి ప్రధాన కారణం ప్రపంచంలో సోషలిజం అన్న పదం గానీ, సోషలిస్టు ఆర్థిక విధానాల అవశేషాలుగానీ లేకుండా అంతరించాలన్నదే. సామ్రాజ్యవాద దోపిడీ కొనసాగటానికి, బలపడటానికి ఇది వారికి అవసరం.

రంజిత్ షా విశ్లేషణ ప్రకారం ఐ.ఎం.ఎఫ్, ప్రపంచ బ్యాంకు మొదలైన అంతర్జాతీయ సంస్థలు కొనుగోలు శక్తిలో తేడాల ఆధారంగా మారకం రేటును నిర్ణయిస్తాయి. దానివల్ల వెనుకబడిన దేశాల కరెన్సీల మారకం రేటు తక్కువ స్థాయిలో, అభివృద్ధి చెందిన దేశాల కరెన్సీ మారకం రేటు

అధిక స్థాయిలో నిర్ణయించబడుతుంది. అందువల్ల వెనుకబడిన దేశాల్లోని విదేశీ పెట్టుబడులకు ఉత్పత్తి, వాణిజ్యం ద్వారానే కాకుండా అసమ మారకం వల్ల కూడా లాభాలు సమకూరుతాయి. పైగా ఆధిపత్య దేశాల కరెన్సీ మారకం విలువ అధికంగా నిర్ణయించబడటం వల్ల ఆ కరెన్సీ ఆస్తిగా పరిగణించడంలో టర్నోవర్ ఎక్కువగా వుంటుంది. ఆ కరెన్సీ ఆధిపత్యం కొనసాగుతూనే ఉంటుంది.

సి.టి. కొరియన్ అధ్యయనం ప్రకారం 1990ల నాటికి ఫైనాన్స్ మూలధనం బలపడడంతో గ్లోబల్ ఆర్థిక వ్యవస్థ కోణం పూర్తిగా మారిపోయింది. ఫైనాన్షియల్ లావాదేవీలలో 90 శాతానికి వాస్తవ ఆర్థిక వ్యవస్థతో, వస్తుసేవల ఉత్పత్తితో సంబంధమే వుండదు. వడ్డీ రేటు, మారకం రేటు మార్పులను అంచనాలు వేస్తూ ఫైనాన్షియల్ స్పెక్యులేషన్ మార్కెటు ఊపందుకున్నది. ఈ లావాదేవీలన్నీ అమెరికన్ డాలర్లలోనే. 1991-92లో కేవలం ఇండియాలో నడిపిన ఈ వ్యవహారాల వల్ల విదేశీ బ్యాంకుల లాభాలు 1000 కోట్ల రూపాయలకు మించిపోయింది. 1970లో విదేశీయులతో అమెరికా సెక్యూరిటీ లావాదేవీల విలువ అమెరికా స్థూల దేశీయోత్పత్తిలో మూడు శాతం ఉండగా, 1990 నాటికి అది 93 శాతానికి పెరిగింది.

Trinnial Central Bank Survey of FX and OTC derivatives market ప్రకారం ఫైనాన్షియల్ మార్కెట్లో 2019లోనే ఫారెక్స్ మార్కెట్, రోజువారీ 6.6 ట్రిలియన్ల అమెరికన్ డాలర్ల లావాదేవీలతో స్టాక్ మార్కెట్ను మించి పోయింది. 2021లో ప్రపంచ ఫారెక్స్ మార్కెట్ విలువ 2409 క్వార్డ్రీలియన్ (ఒక క్వార్డ్రీలియన్ = 1000 ట్రిలియన్లు) అమెరికన్ డాలర్లు. “సామ్రాజ్యవాదం - పెట్టుబడిదారీవ్యవస్థ యొక్క అత్యున్నత దశ” పుస్తకంలోని సిద్ధాంత విశ్లేషణలో 1916లో కామ్రేడ్ లెనిన్ అంచనా వేసిన విధంగా ఫైనాన్స్ పెట్టుబడులు వ్యవస్థలను ఎలా నియంత్రితంలో పెట్టుకుంటాయో స్పష్టంగా చెప్పిన అంచనాలు రుజువైనాయి.

అమెరికా విధిస్తున్న ఆంక్షలు :

అమెరికా సామ్రాజ్యవాద దోపిడీ ప్రయోజనాలకు అనుగుణంగా నిర్ణయాలు తీసుకోవటానికి నిరాకరించిన ఏ దేశం మీదనైనా అమెరికా, 1950ల నుండే ఆంక్షలను విధిస్తున్నది. ఎగుమతి, దిగుమతులను నిషేధించటం, అమెరికా బ్యాంకులో దాచుకున్న డిపాజిట్లను స్తంభింప చేయటం, డాలర్లలో వున్న సెక్యూరిటీలను వాడుకోకుండా చేయటం జరుగుతుంది. కొన్ని సందర్భాలలో దేశం

మొత్తం మీద కాకుండా కొంతమంది వ్యక్తుల మీద, సంస్థల మీద ఆంక్షలను విధిస్తుంది. గత 5 సంవత్సరాల నుండి అమెరికా ఏ దేశం మీద నైనా విధించిన ఆంక్షలను థర్డ్ పార్టీ దేశాలు కూడా అనుసరించాలన్నమాట. 1990ల నుండి ఆంక్షలను విధించటం ముమ్మరమైంది. స్వేచ్ఛా వాణిజ్యం లక్ష్యం అంటూ పనిచేసే ప్రపంచ వాణిజ్య సంస్థకు ఆర్థికేతర కారణాలతో అమెరికా విధిస్తున్న వాణిజ్య ఆంక్షలు ఆమోదయోగ్యమే. 1993 నుండి 36 దేశాల మీద 40 ఆంక్షలను విధించింది. మానవ హక్కుల ఉల్లంఘన జరుగుతున్నదంటూ 1950లో ఉత్తర కొరియా, 1958లో క్యూబా, 1979లో ఇరాన్, 1986లో సిరియా, 2019లో వెనుజులా, ప్రస్తుతం రష్యా మీద ఆంక్షలను విధించింది. ప్రపంచ దేశాలను, ప్రధానంగా వర్తమాన దేశాలను గుప్పిట్లో పెట్టుకోవటానికి నియంతలా విధానాలను అమలుపరిచే అమెరికా ప్రజాస్వామ్యం, మానవ హక్కుల ఉల్లంఘనలను గురించి మాట్లాడటం హాస్యాస్పదమే. క్యూబా మీద ఆంక్షలు సరికాదని, రద్దు చేయాలని UNO జనరల్ అసెంబ్లీ 29 సార్లు తీర్మానించింది. నోమ్ చామ్ స్క్వీ డిమాండ్ చేస్తూనే ఉన్నాడు. కాగా కోవిడ్-19 విపత్తును ఎదుర్కోవటంలో పటిష్టమైన ప్రజారోగ్య వ్యవస్థతో శక్తివంతమైన ఆదర్శ నమూనాగా క్యూబా ప్రపంచం ముందు నిలిచింది.

ప్రస్తుతం రష్యా మీద, రష్యా సంపన్న వర్గం మీద, 1000 బడా సంస్థల మీద అమెరికా ఆంక్షలను విధించింది. ప్రధానమైన 7 బ్యాంకులను స్విఫ్ట్ నుండి నిషేధించటం వల్ల అంతర్జాతీయ బ్యాంకు లావాదేవీలు సాధ్యం కాని పరిస్థితి ఏర్పడింది. అమెరికాను అనుసరిస్తూ యూరోపియన్ యూనియన్ దేశాలు, ఇంకా మరికొన్ని దేశాలు అమెరికాకు మద్దతుగా రష్యా మీద ఆంక్షలను విధిస్తున్నాయి. ఇందులో భాగంగా రష్యన్ సంపన్నవర్గాల విలాసవంతమైన జీవితాల కోసం బ్రిటన్ విక్రయించే గోల్డెన్ వీసాలను నిలిపివేసింది. అయితే 1990లలో రష్యాలో ప్రైవేటీకరణ సందర్భంలో ఉన్నత పాలకవర్గాలు, ఉన్నతాధికారులు ప్రజల నుండి లూటీ చేసిన అపారమైన సంపదతో లండన్, న్యూయార్క్లో భారీఎత్తున షేర్లు కొనుక్కున్నారు. బ్రిటన్లో లగ్జరీ భవనాలను, యాట్స్ (Yachts), వ్యక్తిగత విమానాలను కొనుక్కున్నారు. ప్రజల నుండి లూటీ చేసిన సొమ్ముతో సంపన్న వర్గాలు విలాసవంతంగా, భద్రతతో జీవించటానికి సామ్రాజ్యవాద దోపిడీ దేశాలు ఎటువంటి వసతులను కల్పిస్తాయో ఈ ఉదాహరణ స్పష్టం

చేస్తుంది. అందువల్లనే వికీలీక్స్, పనామా పేపర్లు, పండోరా పేపర్లు అపారమైన నల్లధనం ఎవరి వద్ద, ఏ రూపంలో వుంటాయో బయటపెట్టినాయి.

సంపన్న వర్గాలకు, ఇతర సామ్రాజ్యవాద దేశాలకు కూడా ఈ డాలర్ ఆధిపత్యం ఇబ్బంది కలిగిస్తున్నది. 2009 నుండే రష్యా, చైనాతో పాటు ఐ.ఎం.ఎఫ్ ప్రత్యామ్నాయ గ్లోబల్ కరెన్సీ గురించి ప్రయత్నిస్తున్నాయి. రెండవ స్థానంలో వున్న యూరో, మూడవ స్థానంలో వున్న జపాన్ యెన్, నాల్గవ స్థానంలో ఉన్న చైనా యువాన్ల బలాబలాలు గురించి చర్చలు జరుగుతూనే వున్నాయి. సామాన్య ప్రజలను దోచుకునే నకిలీ

కరెన్సీ అయిన క్రిప్టోకరెన్సీ గురించి ప్రత్యామ్నాయంగా ఆలోచించటానికి కూడా వెనుకాడటం లేదు. అందువల్ల డాలర్ ఆధిపత్యం వున్నా, దాని స్థానంలో ఇతర కరెన్సీలు ఆధిపత్య స్థానాన్ని ఆక్రమించినా, ఫైనాన్స్ పెట్టుబడులు విస్తరిస్తూనే వుంటాయి. సామ్రాజ్యవాద దోపిడీ బలపడుతూనే వుంటుంది. వర్తమాన దేశాలు, అధీన వ్యవస్థలవుతాయి. పీడిత ప్రజల జీవితాలు మరింత సంక్షుభితం అవుతాయి. కాబట్టి దోపిడీ, పీడన నుండి విముక్తి కోసం ప్రథమ కర్తవ్యంగా సామ్రాజ్యవాద దోపిడీని సమూలంగా అంతమొందించే కర్తవ్యాలను చేపట్టాలి. అందుకు

పీడిత ప్రజలు సంఘటితంగా, బలంగా విప్లవ శక్తుల నాయకత్వంలో వర్గపోరాటాలతో వ్యవస్థ సమూల మార్పు లక్ష్యంగా పనిచేయాలి. ఈ క్రమంలో ఆయా దేశాలలో ఈ సామ్రాజ్యవాదానికి అండగా వుంటూ తమ దేశాల ప్రజల ప్రయోజనాలను సైతం బలిపెడుతున్న దళారీ శక్తులను ముందుపెట్టి సామ్రాజ్యవాదం తన దోపిడీకి అడ్డులేకుండా చేసుకోజూస్తున్న నేపథ్యంలో పీడిత దేశాల ఉమ్మడి శత్రువైన సామ్రాజ్యవాదంపైన, డాలర్ ఆధిపత్యంపైన మరింత సంఘటితంగా, పరస్పర సంఘీభావ సహకారాలతో పోరాడాల్సిందే. ★

సంస్కరించుకుందాం

కామ్రేడ్ భోకన్ మజుందార్ కు విప్లవ జోహార్లు

సిపిఐ(ఎం-ఎల్) కేంద్రకమిటి సభ్యులు, మహత్తర నక్సల్బరీ రైతాంగ ఉద్యమ నాయకులలో ఒకరైన కా॥భోకన్ మజుందార్ (86సం॥లు) 2017 మే 29న అమరులయ్యారు. ప్రస్తుత బంగ్లాదేశ్ లోని బారిసాల్ జిల్లాలోని ఓ గ్రామంలో జన్మించిన అబ్దుల్ హమీద్ అనే బాలుడు, చిన్నవయసులోనే తల్లిదండ్రులిరువురిని కోల్పోయి, 14 ఏళ్ళ వయసులోనే కలకత్తా చేరుకున్నారు. అనేక విపత్తులు, కష్టాలు అనంతరం, కోల్ కతాలోని లేక్ హాస్పిటల్ లో వార్డుబాయ్ గా పనిచేస్తున్న దశలో కమ్యూనిస్టు పార్టీతో ఆయన సంబంధాలలోకి వచ్చారు. హాస్పిటల్ కార్మికుల పోరాటాలకు నాయకత్వం వహించినందుకుగాను ఆ సమయంలో ఆయనను అరెస్టు చేశారు. కా॥ భోకన్ మొదట ఆలీపూర్ సెంట్రల్ జైల్లోను, తర్వాత బెరహంపూర్ బాలల జైల్లోనూ 2 సం॥ల జైలుశిక్షననుభవించిన తర్వాత విడుదలైన వెనువెంటనే కోల్ కతా తిరిగివచ్చి 'పీపుల్స్ రిలీఫ్ కమిటీ'లోని వైద్యులకు సహాయకునిగా పనిచేశారు. దా॥ రంజిత్ బోస్ తో పరిచయాల్లోకి వచ్చిన తర్వాత భారత కమ్యూనిస్టు పార్టీలో ఆయన సభ్యత్వం పొందారు. 1954లో దార్జిలింగ్ జిల్లాకు ఆయన తిరిగి వచ్చారు. కామ్రేడ్స్ రతన్ లాల్ బ్రహ్మన్ మరియు కా॥ చారుమజుందార్ ల సలహాపై కా॥ భోకన్ మొదట కార్మికులను సంఘటితపరిచే కృషిచేస్తూ, రైతాంగాన్ని సమీకరించటంలో కా॥కానుసన్యాల్ కు సహకరించేందుకు అక్కడి నుండి నగ్నల్బరీ ప్రాంతానికి పంపబడ్డారు.

సిలిగురి సబ్ డివిజన్ పరిధిలోని నగ్నల్బరీ, ఖేరిబారి, ఫాన్సీ దేవా ప్రాంతాలలో కార్మిక, రైతాంగ ఉద్యమాలు వెల్లువలా ముందుకొచ్చాయి.


బినామీ భూముల సాధనకోసం ప్రారంభించిన పోరాటం, నూతన రూపాన్ని సంతరించుకున్నది. 1962 భారత - చైనా యుద్ధం సందర్భంగాను, 1965 భారత పాకిస్తాన్ యుద్ధం సందర్భంగానూ ఈ కామ్రేడ్స్ అరెస్ట్ చేయబడ్డారు. కానీ విడుదలైన ప్రతిసారి కామ్రేడ్స్ తిరిగివచ్చి రెట్టించిన ఉత్సాహంతో రైతాంగ, కార్మిక ఉద్యమాలను అభివృద్ధిచేయటానికే కృషిచేశారు. దార్జిలింగ్ జిల్లా నాయకత్వం సైద్ధాంతిక పోరాటాన్ని కొనసా గిస్తుండగా, నగ్నల్బరీ ప్రాంతానికి చెందిన ఉద్యమ కార్యకర్తలైన కామ్రేడ్స్ కానుసన్యాల్, జంగల్ సంతాల్, భోకన్ మజుందార్, కదమ్ లాల్ మల్లిక్ మరియు కేశవ్ సర్కార్ వంటి కామ్రేడ్స్ ప్రజారాశులను విప్లవ పోరాటాలలోకి సంఘటిత పరిచే ఆచరణాత్మక కృషిలో నిమగ్నమై వున్నారు. ఫలితం అందరి దృష్టిలో వున్నదే - 'భారతదేశంపై వసంతకాల మేఘగర్జన'గా పేర్కొనబడిన మహత్తర నగ్నల్బరీ రైతాంగ తిరుగుబాటు. రివిజనిజం, నయారివిజనిజంలకు వ్యతిరేకంగా వాటినుండి

విభజన రేఖగా భారత విప్లవోద్యమ పంథాను మిరుమిట్లుగొలిపేలా నగ్నల్బరీ ఉద్యమం ముందుకొచ్చింది.

నాటినుండి నేటి వరకు విప్లవోద్యమంలో ఎన్నో ఒడిదుడుకులు, ఎన్నో ఐక్యతలు, చీలికలు ఎదురవుతూవచ్చాయి. కామ్రేడ్ భోకన్ మజుందార్ - కొన్నిసార్లు జుల్పాయిగురి - కూచ్ బిహార్ ప్రాంతంలో, మరికొన్నిసార్లు జార్ఖండ్ ప్రాంతంలో పనిచేసినా, అన్నివేళలా తన నగ్నల్బరీ మూలాలకు తిరిగివచ్చిన అవిశ్రాంత పోరాట నాయకునిగా కొనసాగారు.

ప్రజల ప్రయోజనాల కొరకు, పార్టీ ప్రయోజనాల కొరకు పనిచేయటమే కామ్రేడ్ భోకన్ మజుందార్ జీవితాశయం. కా॥ భోకన్ మజుందార్ మరణంతో భారతదేశ కమ్యూనిస్టు ఉద్యమం తన సమర్థులైన సేనానులలో మరొకరిని కోల్పోయింది.

భారత కమ్యూనిస్టు ఉద్యమం కా॥ భోకన్ మజుందార్ ను సదా జ్ఞాపకముంచుకుంటుంది. కా॥ భోకన్ మజుందార్ కు విప్లవ జోహార్లు. ★



సిపిఐ(ఎం.ఎల్) ప్రచురణ

**విప్లవ మేధోసైనికుడు
కామ్రేడ్ జ.శ్వంతరావు**

పేజీలు : 192 విరాళం : రు. 100/-

కాపీలకు :

మైత్రీబుక్ హౌస్

జలీల్ వీధి, కారల్ మార్బ్ రోడ్, విజయవాడ-2

అమెరికాలో పెరుగుతున్న సాంస్కృతిక పతనం - నైతిక విలువల సంక్షోభం

న్యూయార్క్కు చెందిన పేటన్ జెండ్రాన్ అనే 18 సం॥ల శ్వేతజాతి యువకుడు, మే 14న న్యూయార్క్ కిరాణా దుకాణం బఫెలో లో జొరబడి, జరిపిన తుపాకి కాల్పులలో పదిమంది మరణించగా, ముగ్గురు గాయపడ్డారు. అతను తలపై పెట్టుకున్న హెల్మెట్లోని కెమెరాగుండా - జాతివివక్షతో కేకలు పెడుతూ ఉద్దేశ్యపూర్వకంగా సాగించిన ఈ హత్యాకాండ మొత్తం ప్రత్యక్ష ప్రసారమైంది. బాధితులలో 11 మంది ఆఫ్రికా జాతీయులైన అమెరికన్లు. ఈ కాల్పులు జరపటానికి ముందుగా, హంతకుడు తన పథకాల్ని, ఈ దాడికి తనను ప్రేరేపించిన అంశాల్ని చాలా వివరంగా ఆన్లైన్లో పోస్ట్ చేశాడని అధికారులు వెల్లడించారు. హంతకుడు ఆన్లైన్లో పేర్కొన్న తన ప్రణాళిక ప్రకారం - 2019 మార్చిలో న్యూజిలాండ్లోని క్రైస్ట్ చర్చి పట్టణంలోని మసీదులో జరిగిన 51 మంది ముస్లిముల ఊచకోత ఘటనతోసహా అతి తీవ్ర శ్వేతజాత్యహంకార హింసాత్మక చర్యలతో తాను చాలా ఉత్తేజం పొందినట్లుగా పేర్కొన్నాడు. కిరాణా దుకాణంలో కాల్పులు జరపటానికిగాను హంతకుడు “సుదూర ప్రాంతం నుండి అనేక గంటలపాటు ప్రయాణం చేసివచ్చి మరీ ఈ చర్యకు పాల్పడ్డాడు”. హంతకుడు గత సంవత్సరమే, హైస్కూల్ స్థాయిలోనే “ఈ ధోరణితో హెచ్చరికలు” చేయగా, రాష్ట్ర పోలీసులు అతని మానసిక ఆరోగ్య పరిస్థితి పరిశీలన కోసం ఆసుపత్రికి పంపగా, ఒకటిన్నర రోజుల్లోనే అతను బయటకొచ్చాడు.

మరొక ఘటనలో-మే 16న కాలిఫోర్నియా - లాగునా వుడ్స్ పట్టణంలోని ఓ చర్చిలో ఓ దుండగుడు జరిపిన కాల్పులలో ఒకరు మరణించగా మరో నలుగురు తీవ్రంగా గాయపడ్డారు.

తిరిగి పదిరోజులలోనే, మే 24న శాన్ ఆంటానియోకి పశ్చిమంగా 135 కి॥మీ॥ దూరంలోని యువార్లేలోని టెక్సాస్ ప్రాథమిక పాఠశాలలో సాల్వడార్ రామోస్ అనే 18 సం॥ల యువకుడు ప్రవేశించి తుపాకితో విచక్షణారహితంగా కాల్పులు జరిపాడు. ఈ ఊచకోతలో ఇద్దరు ఉపాధ్యాయులతోసహా 19 మంది చిన్నారులు ప్రాణాలు కోల్పోయారు. ఆ రాష్ట్ర సెనేటర్ రొనాల్డ్ గుటియెర్జ్ చెప్పినదాని ప్రకారం, ఒక దాడి జరగబోతోందని ఈ దాడికి పాల్పడిన రామోస్ సామాజిక మాధ్యమాల ద్వారా పేర్కొంటూ, పిల్లలు ‘తప్పనిసరిగా జాగ్రత్తగా చూడండి’ అని సూచనలు కూడా చేశాడట! 18వ సం॥లోకి ప్రవేశించగానే అతడు ‘రెండు మందుగుండు మారణాయుధాలు’ కొనుగోలు చేశాడు.

గణాంకాలను పరిశీలిస్తే కూడా గత నాలుగు దశాబ్దాల కాలంగా తుపాకి కాల్పుల ఘటనలు, మూకుమ్మడి హత్యాఘటనలు పరిగణించదగిన స్థాయిలో పెరుగుతున్నాయి. 2018 సం॥ నుండి తుపాకి కాల్పులు జరిపి హత్యలు చేసిన ఘటనలు 118 కాగా, ఒక్క 2022 సం॥లోనే పాఠశాలల్లో తుపాకి కాల్పుల ఘటనలు 26 జరిగాయి.

అమెరికాలో బలమైన ‘తుపాకి కాల్పుల సంస్కృతి’ ఏవిధంగా వ్యవస్థీకృతమైందో పై గణాంకాలు స్పష్టం చేస్తున్నాయి. ప్రపంచ వ్యాపితంగానూ, అమెరికాలోనూ నయాఉదారవాద పెట్టుబడిదారీ విధానాల రూపకల్పన, అమలు వేగవంతంగా జరుగుతూ వస్తున్నాయన్న అంశం మనం గుర్తుచేసుకుంటే, ‘వైల్డ్ వెస్ట్’, తుపాకి కాల్పులు జరిపి సామూహికంగా హత్యగావించటమనే సంస్కృతి అమెరికాలో ఎంత బలంగా, ఏవిధంగా పాతుకుపోయిందనేది అర్థమౌతుంది.

మాటిమాటికీ ఎదుర్కొనే ఆర్థిక సంక్షోభ కారణంగా ప్రపంచ పెట్టుబడిదారీ ఆర్థిక వ్యవస్థ - పునరావృతమయ్యే ఈ ఆర్థిక సంక్షోభాలను, దానితోపాటే ఏర్పడే ఆర్థికమాంద్యాలను అధిగమించేందుకు నయా ఉదారవాద ప్రపంచీకరణ రూపమెత్తింది. పెట్టుబడిదారీ వ్యవస్థ యొక్క ఈ నూతన రూపం - ధనం, ఆహారంల వంటివాటి గురించిన అత్యాశను, కొద్దికాలంలోనే బాగా సంపాదించాలనే కాంక్షను, డబ్బు సంపాదనే ధ్యేయంగా వుండే తీవ్ర మనస్తత్వాన్ని, అత్యంత స్వార్థపరత్వాన్ని బూటకపు పొగడ్తలను, అహంభావాన్ని, ప్రకృవాడిని తొక్కిపట్టి అయినా, తన ఎదుగుదల, అభివృద్ధి గురించి మాత్రమే తీవ్రంగా తపనపడే నగ్నమైన కెరీరిజం.... వంటి భావజాలాన్ని, సంస్కృతిని ప్రచార, ప్రసార మాధ్యమాల పూర్తి దన్నుతో, వాటి ప్రచారాలతో ప్రజల మధ్యన ప్రత్యేకించి అమెరికాలోని యువత నడుమ పెంచి పోషిస్తూ, వారిని మానసిక రోగులుగా తయారుచేస్తోంది. ప్రజాసంక్షేమాన్ని ఈ వ్యవస్థ నెరవేర్చలేదనేది స్పష్టం. అయితే విడివిడిగా కొందరు వ్యక్తులుగా చేసిన తీవ్ర ప్రయత్నాల ఫలితంగా వారిలో కొద్దిమంది మాత్రమే ‘విజేత’లుగా నిలుస్తుండగా, దీనికి ఎన్నోరెట్లు మంది పరాజితులుగా, భవితపై ఎలాంటి ఆశలేని నిరాశాజీవులుగా మిగిలిపోతున్నారు. కనుక సహజంగా అమెరికా ప్రజానీకం - ప్రత్యేకించి భవిష్యత్ పొరులైన అమెరికా యువత - తీవ్ర నిరాశా, నిస్సహాయత లోనై, సాంస్కృతిక - నైతిక సంక్షోభానికి బలౌతున్నారు.

నైతిక విలువలు, నీతి సూత్రాలు, ప్రగతిశీల భావజాలం లభించని అమెరికా సమాజం, ఆ దేశపు యువతను పెడదోషపట్టి పోయేవారిగా, తదనుగుణంగా పసివయసులోనే క్రూర నరహంతకులుగా మారే విధంగా నెడుతోంది. స్వేచ్ఛా మార్కెట్ వ్యవస్థ, దోపిడీ అణచివేతల సిద్ధాంతాలను మనసులకు దట్టించటం ద్వారా మంచి చెడుల తారతమ్యం తెలిపే క్రమశిక్షణ, నీతి నియమాల వంటివి అడుగంటిపోవటాన్ని - ప్రతీఘాతుకమైన తుపాకి సంస్కృతి, సామూహిక హత్యల వంటి సంస్కృతినెంచుకోవటం ద్వారా దాటవేయజూస్తున్నారు.

అయితే, అమెరికా సమాజంలో పాతుకు పోయిన ఈ హీన సంస్కృతి, నైతిక పతనాల వంటి అసలైన కారణాల జోలికి పోకుండా, అమెరికా అధ్యక్షుడు జో బైడెన్ విషయాన్ని ప్రక్కకు మళ్ళిస్తున్నాడు. తన ప్రత్యర్థి అయిన రిపబ్లికన్ పార్టీని, తుపాకి తయారుదారులను దూషిస్తూ, వారే ఈ తుపాకి హింసకు కారకులని ఆరోపిస్తూ, అత్యంత ఘోరమైన విషాదకరమైన సామూహిక హత్యాకాండ వంటి ఘటనల నుండి సైతం రాజకీయ లబ్ధి పొందజూస్తున్నాడు.

వాస్తవానికి పెట్టుబడిదారీవ్యవస్థ అంతర్ గర్భంలోనే దాని స్వేచ్ఛామార్కెట్, స్వేచ్ఛావాణిజ్య పార్లమెంటరీ ప్రజాస్వామ్య పునాదుల్లోనే, దాని దుష్టస్వభావం కలగలసి వుంది. తుపాకి హింస పట్టుసడలించే చట్ట ప్రతిపాదనల్ని అమెరికా కాంగ్రెస్ నిరాకరించేలా తుపాకి వంటి ఆయుధాల తయారీదారులు, రైఫిల్ అసోసియేషన్స్ చేయగలిగారనే వాస్తవమే, పార్లమెంటరీ ప్రజాస్వామ్య వ్యవస్థ నిరర్థకతను వెల్లడి చేస్తోంది; పెట్టుబడిదారీ వ్యవస్థ డొల్లతనాన్ని చాటి చెప్తోంది. కనుక ఈలాంటి వ్యవస్థలోని ప్రభుత్వం, ప్రజల కొరకు, ప్రజల చేత, ప్రజల యొక్క ప్రభుత్వం ఇది కానేకాదని, బడా పెట్టుబడిదారుల కొరకు, వారిచేత సాగించబడే, వారి యొక్క పాలనే అని తెలుపుతోంది.

పెట్టుబడిదారీ వ్యవస్థ తమను ఏవిధంగా మోసగించిందీ కనీసం ఈ సంఘటనల తర్వాతనైనా అమెరికాలోని మేధావులు, ప్రజాస్వామిక, అభ్యుదయవాదులు తెలుసుకొని, వారు కళ్ళు తెరుచుకోగలగాలి. లోతుగా దిగజారిపోయిన ఈ సాంస్కృతిక పతనం, నైతిక సంక్షోభాల నుండి బయటపడేందుకు వారు ప్రగతిశీల, శాస్త్రీయ సిద్ధాంతాలను గురించి, సంస్కృతి గురించి ఆలోచించటానికి, ఆచరించటానికి ఇప్పటికైనా పూనుకోవాలి. ★

ఐక్య సంఘటన, రైతాంగ ఉద్యమమూ, కమ్యూనిస్టు పార్టీ

ఇ.ఎం.ఎస్. నంబూద్రిపాద్

(మావో రచనల తొలి సంపుటి ఆంగ్ల ప్రచురణ వెలువడిన వెంటనే నాటి భారత కమ్యూనిస్టు పార్టీ సీనియర్ నాయకుడు కామ్రేడ్ ఇ.ఎం.ఎస్. నంబూద్రిపాద్, ఆ రచనలను పరిచయం చేస్తూ, సమీక్ష చేస్తూ ఆంగ్లంలో వ్రాసిన వ్యాసం 1954 సం॥లో 'న్యూ యేజ్' పత్రికలో ప్రచురితమైంది. ఆ సమీక్షకు ఇది తెలుగు అనువాదం. తెలంగాణ రైతాంగ సాయుధ పోరాట విరమణ తర్వాత కమ్యూనిస్టు పార్టీలో అంతరంగికంగానూ, కమ్యూనిస్టు శ్రేణులలోనూ భారత విప్లవానికి సంబంధించిన అనేక సమస్యలపై గంభీరమైన చర్చలు సాగుతున్న కీలక సమయంలో మావో రచనల మొదటి సంపుటంలోని ఐక్య సంఘటన గురించిన అంశాలు మార్గదర్శకంగా తోడ్పడతాయని ఆయన ఇందులో పేర్కొన్నారు. విప్లవ రైతాంగ ఉద్యమ నిర్మాణ అవశ్యకతను పేర్కొంటూ మావో కీలకాంశంగా దీనిని నొక్కి చెప్పిన విషయాన్ని మనముందుంచారు. కామ్రేడ్ మావో సారధ్యంలో చైనా కమ్యూనిస్టు పార్టీ వర్గ విశ్లేషణ సరిగ్గా చేసుకొని, శత్రువులను మిత్రులను స్పష్టంగా నిర్వచించుకోవటం కీలకమైనదిగా పేర్కొన్నారు. అలాగే పార్టీలో అంతర్గతంగా వ్యక్తమయ్యే కార్మికవర్గేతర ధోరణుల మూలాలకు వ్యతిరేకంగా నిరంతరాయ పోరాటం ద్వారానే పార్టీని కాకలు తీరేలా మలుచుకున్న విషయాలను ఆయన ఈ సమీక్షలో నొక్కి చెప్పారు. 1926-37 సం॥ల మధ్య కాలానికి మాత్రమే మావో రచనల మొదటి సంపుటి పరిమితం కాగా, మావో రచనల మిగిలిన సంపుటాల కోసం ఎదురుచూస్తున్నామని ఆయన ఆత్మత కనబరిచారు.

- సంపాదకుడు)

1951-52 సార్వత్రిక ఎన్నికల

తదనంతరం, అంతకుముందు కూడా కాంగ్రెసేతర పార్టీలు, సమూహాలు, వ్యక్తులు తమ శక్తులను నమీకరించుకొని ఒక ఐక్య ప్రతిపక్షాన్ని ఏర్పాటుచేస్తే, అదే ఎన్నికల్లో కాంగ్రెస్ ను ఓడించి, కాంగ్రెసేతర ప్రభుత్వాన్ని ఏర్పరుస్తుందని 'ఐక్య సంఘటన' గురించిన తప్పుడు అవగాహనను మనలో చాలామందిమి కలిగి వున్నాం. గత రెండు సం॥లుగా మనదేశంలో సాగుతున్న రాజకీయ పరిణామాలు ఈ అవగాహన ఎంత తప్పు తెలియజేశాయి.

దేశం మొత్తంమీద కాంగ్రెస్ పార్టీ సాధించిన ఓట్ల సంఖ్య తక్కువే అయినప్పటికీ అధికారంలోకి రాగలిగింది. గత సార్వత్రిక ఎన్నికల సందర్భంగా తనను వ్యతిరేకించిన - కొచ్చిన్, ట్రావెన్కోర్ లోని ప్రజారిపల్లికన్ పార్టీ, మద్రాసులోని కామన్ వీల్, తమిళనాడు టాయిలర్స్ పార్టీలు; పిఠిపిఎస్యు (పటియాలా అండ్ ఈస్ట్ పంజాబ్ స్టేట్స్ యూనియన్)లోని ఒక పెద్ద విభాగపు అకాలీలు, రాజస్థాన్ లో జాగీర్దార్లు మొ॥ వారిలో ఎక్కువ శక్తులను గెలుచుకోవటంలో కాంగ్రెస్ విజయం సాధించింది. మద్రాసులోని తమిళనాడు టాయిలర్స్ పార్టీ, కామన్ వీల్ రెండు సమూహాలు యుడిఎఫ్ లో చేరి కాంగ్రెస్ ప్రభుత్వానికి ప్రాతినిధ్యం వహించటమే గాకుండా ట్రావెన్కోర్, కొచ్చిన్, పిఠిపిఎస్యులలో కూడా 1951-52 నాటికంటే తాజా ఎన్నికలలో కాంగ్రెస్ మెరుగైన పరిస్థితిని కనబరచగలిగింది.

అదే సమయంలో 1951-52లో ఘనమైన శక్తిగా కనపడిన కాంగ్రెస్ గత రెండు సం॥లుగా బీటలువారుతున్న చిహ్నాలు కనిపించాయి. గత రెండు సం॥లుగా వివిధ రాష్ట్రాలలో ముందుకొచ్చిన మంత్రివర్గ సంక్షోభాల సంఖ్య - మంత్రులను మార్చటంతోనో, అతుకులు వేయటంతోనో బయట పడినట్లు అనిపించినప్పటికీ - కాంగ్రెస్ నాయకత్వంలో మితవాద శక్తులు స్పష్టంగా సంఘటితమయ్యారనటం కూడా స్థిరమైనది కాదని తెలుస్తుంది.

పిఎస్పి, ఆర్ఎస్పి, ఫార్వర్డ్ బ్లాక్, పెజెంట్స్ అండ్ వర్కర్స్ పార్టీ మొదలైన ఇతర పార్టీలు కూడా సంఘటితమవటానికి ఇలాంటి ప్రయత్నాలే చేశాయి. ఇదే రకమైన అంతరంగిక సంక్షోభాలను ఎదుర్కొన్నాయి. కెఎమ్పిపి, సోషలిస్టు పార్టీలు ఐక్యమై పిఎస్పిగా ఏర్పడటం; నెహ్రూ - జయప్రకాష్ చర్చలు పిఎస్పిలో అంతర్గత సంక్షోభానికి దారితీయటం; ఆర్ఎస్పి, పెజెంట్స్ అండ్ వర్కర్స్ పార్టీ, వామపక్షానికి చెందిన మరికొన్ని పార్టీలు 'ఆల్ ఇండియా మార్క్సిస్టు ఫ్రంట్'గా పిలవబడేదానిని ఏర్పాటు చేయటం; 'పాకిస్థాన్ పై ఆంక్షలు' నినాదంతో 1952లో 'కాంగ్రెసేతర, కమ్యూనిస్టేతర పార్టీల ఐక్య సంఘటన' ఏర్పడటం - వంటి పరిణామాలను గుర్తుచేసుకుంటే సరిపోతుంది. విపక్షంలో వున్న వివిధ పార్టీల నడుమ పరస్పర సంబంధాలు ఎంత సంక్లిష్టంగా వున్నాయో అప్పుడే మనం చూడగలం.

ఈ విధమైన పరిణామాలు అన్ని రాజకీయ పార్టీలలోనూ ఎందుకు చోటుచేసుకుంటున్నాయి? ఈ పరిణామాలను కమ్యూనిస్టు పార్టీ ఏవిధంగా అధ్యయనం చేయాలి? ఈ పరిణామాల వెలుగులో ఈ పార్టీలన్నింటిపట్ల తన విధానాన్ని అది ఏవిధంగా రూపొందించుకోవాలి? ఈ ప్రశ్నలకు సమాధానాలను భారత కమ్యూనిస్టులు తెలుసుకోవాలి.

కనుక, వారు మావో సేటుంగ్ ఏరిన రచనలను అధ్యయనం చేయాలి. ఈ రచనల మొదటి సంపుటి ఇప్పటికే బయటకొచ్చింది. ఇతర సంపుటాలు కూడా రానున్నాయి. కార్మికవర్గ నాయకత్వంలో 'సామ్రాజ్యవాద వ్యతిరేక, పూర్వ వ్యతిరేక ఐక్య సంఘటన' నిర్మాణం చేయటానికి చైనా కమ్యూనిస్టు పార్టీ సాగించిన పోరాటానికి సంబంధించిన విలువైన అనుభవాలు, గుణపాఠాలు ఈ రచనలలో మనకు లభిస్తాయి.

వివిధ దశలలో చైనాలో తలెత్తిన రాజకీయ పరిస్థితులకు, మన దేశంలో రాజకీయ పరిస్థితికి సారూప్యతలను కనుగొనే ప్రయత్నం చేయలేనపుడు, మన దేశంలో వ్యూహం, ఎత్తుగడలను నిర్ణయించు కునేందుకు మనదేశ నిర్దిష్ట పరిస్థితులను పరిశీలించేటపుడు, మౌలిక సూత్రాలకు దృఢంగా కట్టుబడి వుంటూనే కామ్రేడ్ మావో నాయకత్వంలో చైనా కమ్యూనిస్టు పార్టీ చైనా రాజకీయ పరిణామాల చరిత్రలోని వివిధ మలుపులు, మెలికలలో అవసరమైన ఎత్తుగడలను ఏవిధంగా రూపొందించుకుందో పదే పదే ఆ రచనలను అధ్యయనం చేయటం ద్వారా అర్థమౌతుంది.

ఒకవైపున కామ్రేడ్ మావో నాయకత్వంలోని చైనా కమ్యూనిస్టు పార్టీ నాయకత్వం అవకాశ వాదానికి వ్యతిరేకంగా రాజీలేని పోరాటం సాగిస్తూ, మరోవైపున అంతర్గత ఒంటెత్తు వాదానికి వ్యతిరేకంగా పోరాటం సాగించటం ద్వారానే విప్లవోద్యమ పరిణామాలలోని ప్రతి దశలోనూ సరైన, నిర్దిష్టమైన ఎత్తుగడలను రూపొందించుకోగలుగుతున్నది మన అధ్యయనానికి, అవగాహన చేసుకోవటానికి, అనుకరించటానికి గాకుండా అన్వయించుకోవటానికి తోడ్పడుతుంది.

ఐక్య సంఘటన, వర్గపోరాటం

ప్రస్తుతం లభిస్తున్న ఏరిన రచనలు మొదటి సంపుటంలో 1926-37 మధ్య 12 సం॥ల కాలంలోని మావో ప్రముఖమైన రచనలు వున్నాయి. 'చైనా సమాజంలో వర్గ విశ్లేషణ' శీర్షికతోనున్న వ్యాసంతో ఈ సంపుటం ప్రారంభమౌతుంది. 1926 మార్చిలో రాసిన ఈ వ్యాసం, ఐక్య సంఘటనకు సంబంధించిన మౌలిక ప్రశ్నలను లేవనెత్తుతుంది. ఒక ప్రశ్నతో - దాదాపు మనకూ సవాల్ గా వుండే ప్రశ్నతో - ఈ వ్యాసం ప్రారంభమౌతుంది.

మావో తన వ్యాసంలోని మొదటి పేరాను 'మన శత్రువులెవరు? మన మిత్రులెవరు?' అనే ప్రశ్నతో ప్రారంభిస్తారు. "ఇది విప్లవానికి మొట్టమొదటి ప్రధానమైన ప్రశ్న. చైనాలో గతంలో విప్లవ పోరాటాలన్నీ చాలా తక్కువ ఫలితం సాధించటానికి మూలకారణం - నిజమైన శత్రువులనెదిరించటానికి నిజమైన మిత్రులందరితో ఐక్యమవటంలో విఫలత చెందటమే. విప్లవ పార్టీ ప్రజాసామాన్యానికి మార్గదర్శి; విప్లవ పార్టీ ప్రజలను గమ్యరహితంగా నడిపితే ఏ విప్లవమూ ఎన్నటికీ విజయవంతం కాదు. మనం విప్లవంలో తప్పనిసరిగా విజయం పొందడానికి, ప్రజలను గమ్యరహితంగా నడపకుండా ఉండటానికి జాగ్రత్తపడాలంటే అసలైన శత్రువులను ఎదుర్కోవటానికి నిజమైన మిత్రులతో ఐక్యమయ్యేందుకు శ్రద్ధ వహించాలి" (మావో సెలెక్టెడ్ వర్క్స్, వాల్యూమ్ 1, పేజీ 13)

ఏమైనా మిత్రులు, శత్రువుల గురించి మావో మాట్లాడేటప్పుడు ఆయన వ్యక్తులు, సమూహాలు, పార్టీల గురించి కాకుండా వర్గాల గురించి మాట్లాడాలని స్పష్టం చేశారు.

వ్యక్తులు, సమూహాలు, పార్టీలు రాజకీయాలలో పరిగణించదగినవే అయినప్పటికీ, ఐక్య సంఘటన యొక్క సరైన ఎత్తుగడలను రూపొందించుకోవటంలో వాటి పరస్పర సంబంధాలను చాలా జాగ్రత్తగా అధ్యయనం చేయాలి. ఈ కారణంగానే, ఈ సంపుటంలో

సేకరించిన తదుపరి రచనల్లో కొమింగ్ టాంగ్ లోపలనే కాదు; వ్యక్తుల దృక్పథాల్లో వచ్చిన మార్పులు, పరిణామాలను చాలా వివరంగా పరిశీలించటాన్ని మనం చూస్తాం.

సియాన్ సంఘటనలో మధ్యవర్తిత్వం నెరవేటానికి చైనా కమ్యూనిస్టుపార్టీ చేసిన ప్రయత్నాలలో చరిత్రగతిని మార్చే నిర్ణయాత్మక పాత్ర పోషించే విధంగా వ్యక్తులకు కూడా ఈ అవగాహనను అన్వయించి విప్లవ శక్తులు ఏ విధంగా ఫలితం రాబట్టాయో చూడగలం. "సియాన్ సంఘటన శాంతియుతంగా పరిష్కారం కావటం పౌరయుద్ధం కోసం సేనలను మోహరించిన జపాన్ సామ్రాజ్యవాదుల కుట్రలపై, చట్టభీతిలేని దేశీయ దళారీ సమూహాలపై ఒక దెబ్బ కొట్టింది. అంతర్గత అభిప్రాయ భేదాలను రేకెత్తించి, సియాన్ సంఘటన సందర్భంగా చియాంగ్ ను అంతంచేసే ఉచ్చులో ఇరికించారు.. పరిస్థితికనుగుణంగా చియాంగ్ జాగ్రత్తంకావటమనే సూచిక దశాబ్దకాలపు తన తప్పుడు విధానానికి ముగింపు పలికే కొమింగ్ టాంగ్ సంసిద్ధతకు సంకేతంగా పరిగణించవచ్చు" (పేజీ 254)

ఏమైనా, వ్యక్తులు, సమూహాలు, పార్టీలు - ఇవేవీ అంతిమంగా చరిత్రగతిని నిర్ణయించేవి కావు; ఐక్యసంఘటన ఏర్పరిచే మన ప్రయత్నాలలో వారి పరస్పర సంబంధాలను తిన్నగా చేయటమే కాదు; నిర్ణయాత్మకమైనదేమంటే వర్గాలుగా విడివడి వున్న కోట్లాదిమంది ప్రజానీకం - వీరు మాత్రమే అంతిమంగా చారిత్రక పరిణామాల గతిని నిర్ణయిస్తారు. వ్యక్తులు, సమూహాలు, పార్టీలు నిస్సందేహంగా చరిత్రలో కొన్ని నిర్దిష్ట వర్గాల ప్రతినిధులుగా వారి వంతు పాత్ర నిర్వహిస్తారు. కనుక, వర్గరహితంగా ఐక్య సంఘటన నిర్మాణం చేసే ప్రయత్నాలేవైనా - కొన్ని ఇతర పార్టీలకు, సమూహాలకు, వ్యక్తులకు వ్యతిరేకంగా మరికొన్ని పార్టీలను, సమూహాలను, వ్యక్తులను - ఈ పార్టీలు, సమూహాలు, వ్యక్తులు ప్రాతినిధ్యం వహించే వర్గాలు లేదా వర్గాన్ని పరిగణలోకే తీసుకోకుండా ఐక్యం చేసే ప్రయత్నం - ఒకరికి వ్యతిరేకంగా మరొకరిని మోహరించటమే అవుతుంది. ఇది మనలను తప్పుడు నిర్ధారణలకు దారితీయటంతోపాటు, పూర్తి నిరుత్సాహానికి గురిచేస్తుంది.

కామ్రేడ్ మావో ఇలా అన్నారు : "నిజమైన మిత్రులను శత్రువుల నుండి వేరుచేసి తెలుసుకోవాలంటే చైనా సమాజంలోని వివిధ వర్గాల ఆర్థికస్థితిని, విప్లవం పట్ల ఆయా వర్గాల వైఖరిని మనం మొత్తంగా విశ్లేషించి చూడాలి." (పేజీ 13) చరిత్ర అభివృద్ధిలో ప్రధాన శక్తులుగా వర్గాలపై చేసిన ఈ వ్యాఖ్యింపు, చైనా కమ్యూనిస్టు

పార్టీ ఏ వర్గాలు ఐక్యం కావాలని చెప్పిందీ, ఆ వర్గాలను ఎలా ఐక్యపరిచిందీ పరిశీలించటం మనకు చాలా అవసరమైనది. అలాగే ఏ వర్గాలకు వ్యతిరేకంగా ఐక్య సంఘటన నిర్మాణం చేయాలనేది పరిశీలించటం కూడా మనకు అవసరం.

ఈ కారణం చేతనే మొదటి వ్యాసమైన 'చైనా సమాజంలో వర్గ విశ్లేషణ'ను రెండో వ్యాసమైన 'హునాన్ రైతు ఉద్యమం : ఒక పరిశీలనా నివేదిక'తో కలిపి అధ్యయనం చేయాలి. కామ్రేడ్ మావో మొదటి వ్యాసాన్ని ప్రజాశత్రువులు, మిత్రులు ఎవరు అనేది నిర్వచిస్తూ ముగించారు.

"....సామ్రాజ్యవాదులతో కుమ్మక్క అయ్యే వారంతా - యుద్ధ ప్రభువులూ, నిరంకుశాధి కారులూ, దళారీవర్గం, బడా భూస్వామ్యవర్గం వారికి అనుయాయులుగా వుండే అభివృద్ధి నిరోధక మేధావివర్గం - వీరంతా మన శత్రువులు".

"పారిశ్రామిక కార్మికవర్గం మన విప్లవానికి నాయకత్వ శక్తి"

"యావత్తు అర్థశ్రామికవర్గం, పెట్టిబూర్జువా వర్గం మన సన్నిహిత మిత్రులు"

"ఇక వూగిసలాడే మధ్యతరగతి వర్గంలోని మితవాదవర్గం మనకు శత్రువుగానూ, అందులోని వామపక్షం మనకు మిత్రుడుగానూ తయారు కావచ్చు. కానీ ఎప్పుడైనా మన శ్రేణుల్లో వారు గందరగోళం సృష్టించటానికి అవకాశం ఇవ్వకుండా మనం జాగ్రత్తపహించాలి" (పేజీ 20)

రైతాంగ ఉద్యమం - కీలకాంశం

మన సన్నిహిత మిత్రులను ఐక్యం చేయటం ద్వారా సరిగ్గా ఏమి సాధించాల్సి వుంటుంది. పీడకులకు వ్యతిరేకంగా కోట్లాదిమంది రైతాంగం తిరగబడేందుకు అది సహకారిగా వుండాలి. ఈ సంపుటిలోని రెండో వ్యాసంలో ఈ ప్రశ్నకు సమాధానం చెప్పుకుంటూ కామ్రేడ్ మావో ఇలా అన్నారు :

"రైతాంగ ఉద్యమంలో ప్రస్తుత వెల్లువ ఒక బృహత్తర సంఘటన. అనతికాలంలోనే చైనాలోని మధ్య, దక్షిణ, ఉత్తర రాష్ట్రాలలో అనేక కోట్లమంది రైతులు గొప్ప తుపానులాగా, బ్రహ్మాండమైన ఉప్పెనలాగా విజృంభిస్తారు. ఎంతటి గొప్ప శక్తి అయినా అతివేగవంతమైన హింసాత్మకమైన ఈ శక్తిని అదుపు జేయజాలదు. తమకు సంబంధించిన సంకెళ్ళనన్నింటిని తెంచుకొని వారు విముక్తి మార్గాన ముందుకు సాగిపోతారు. వారు సామ్రాజ్యవాదులను, యుద్ధ ప్రభువులను, లంచగొండి అధికారులను, స్థానిక నిరంకుశులను, దుష్టపెత్తందార్లను - అందరినీ వారి వారి గోరిల్లో పూడ్చిపెడతారు. ప్రతి విప్లవ పార్టీ, ప్రతి విప్లవకర

కామ్రేడ్ పరీక్షకు పెట్టబడి, వారి నిర్ణయానుసారం స్వీకరించబడటమో, తిరస్కారానికి గురవటమో జరుగుతుంది.” (పేజీ 21, 22)

విప్లవకారుల ముందు ఆయన మూడు ప్రత్యామ్నాయాలను వుంచారు :

“వారికి అగ్రభాగాన నిలిచి వారికి నాయకత్వం వహించటం” లేదా, “వెనుకబడిన వారిని వెక్కిరించటం, విమర్శించటం” లేదా “వారిని వ్యతిరేకించి వారి దారికడ్డు నిలవటం”

“ప్రతి చైనీయుడూ ఈ మూడు ప్రత్యామ్నాయాలలో దేనినైనా స్వేచ్ఛగా ఎంచుకోవచ్చు. కానీ ఏదో ఒకటి త్వరగా తేల్చుకునేలా పరిస్థితులే డిమాండ్ చేస్తాయి”.

కామ్రేడ్ మావో, మరియు చైనా కమ్యూనిస్టు పార్టీ నాయకత్వంలోని ఆయన సహచరులు అతివాద అవకాశవాదం, మితవాద అవకాశవాదాలు రెండింటికీ వ్యతిరేకంగా నిలకడైన పోరాటం సాగించారు. కనుక మొదటి ప్రత్యామ్నాయాన్ని ఎంచుకోవటంలో వీరికి ఎటువంటి తటపటా యింపులూ లేవు. ‘హునాన్ రైతు ఉద్యమం : పరిశీలనా నివేదిక’ వ్యాసమంతా ఉద్యమంలోని రైతాంగ ప్రజానీకం, చెన్ టూషి వంటి అవకాశవాదులకు మతిపోయేలా చేసిన గొప్ప పనులను సమర్థిస్తూ, వాటిని ప్రశంసిస్తూ సాగే ఉత్తమ రచనగా వుంది.

“నేను చాంగ్నా చేరగానే అన్నిరకాల ప్రజల్ని కలిశాను. చాలా కబుర్లు విన్నాను. మధ్యతరగతి నుండి కొమింగ్ టాంగ్ మితవాదుల వరకూ ప్రతి ఒక్కరూ ఈ వ్యవహారమంతా ‘మహా ఘోరంగా’ వుందనే అన్నారు. ఈ ‘మహా ఘోరం’ అనేవాళ్ళ ప్రభావంతో నగరం తలమునకలైంది. చివరకు విప్లవాభిమానులు కూడా గ్రామీణ ప్రాంతంలో జరుగుతున్న సంఘటనలను తమ మనస్సులో చిత్రించుకోవడంలో ఈ ‘మహా ఘోరం’ అనే పదాన్ని కాదనలేక నిస్పృహ పాలయ్యారు. చివరకు అభ్యుదయవాదులైన ప్రజలు కూడా “ఘోరమే.... అయినా విప్లవంలో ఇది తప్పనిసరి” అన్నారు. క్లుప్తంగా చెప్పాలంటే మొత్తంమీద ఈ ‘ఘోరం’ అనే పదాన్ని సొంతం ఎవరూ కాదనలేకపోయారు” (పేజీ 24, 25)

‘ఇది ఘోరం’ అనే సిద్ధాంత లక్షణాన్ని మావో విశ్లేషిస్తూ ‘ఇది ఘోరం’ అనే సిద్ధాంతం ఖచ్చితంగా భూస్వాముల ప్రయోజనాలను కాపాడి, తిరగబడే రైతులను అణచడానికే సృష్టించబడింది; స్పష్టంగా ఇది భూస్వామ్యవర్గ సిద్ధాంతం. పాత భూస్వామ్య వ్యవస్థను నిలబెట్టడానికీ, నూతన ప్రజాస్వామ్యవ్యవస్థ నెలకొనకుండా అడ్డుకోడానికీ ఉద్దేశించినది. ఇది నిస్సందేహంగా విప్లవ ప్రతీకూతుక సిద్ధాంతమే” (పేజీ 25)

విప్లవకారుల కర్తవ్యం

విప్లవకరమైన ఏ కామ్రేడ్నూ ఈ బుద్ధిలేని మాటలను పునశ్చరణ చేయకూడదంటూ కామ్రేడ్ మావో ఇలా పేర్కొన్నారు : “విప్లవ దృక్పథం నీలో దృఢంగా పాతుకొని వుంటే, గ్రామీణ ప్రాంతానికి పోయిజూస్తే నిస్సందేహంగా నీవు పూర్వం ఎప్పుడూ లేనంతగా గొప్ప ఉత్సాహ ఉద్రేకాన్ని పొందుతావు. బానిసలు గావింపబడిన అసంఖ్యాకులైన రైతులు తమ రక్త మాంసాలతో కొవ్వెక్కిన రైతుల్ని పడదోస్తున్నారు. వారు చేస్తున్నది సరైనది; చాలా బావుంది. ‘అది చాలా బావుంది’ అనటం రైతుల, యావత్తు విప్లవకారుల సిద్ధాంతం. జాతీయ విప్లవానికి గ్రామీణ ప్రాంతంలో గొప్ప మార్పు అవసరమని, విప్లవకారుడైన ప్రతి కామ్రేడ్నూ తప్పక తెల్చుకోవాలి. 1911 నాటి విప్లవం ఈ మార్పును తీసుకురాలేదు కనుకనే, అది విఫలమైంది. ఇప్పుడామార్పు జరుగుతోంది. విప్లవకారుడైన ప్రతి కామ్రేడ్నూ విప్లవ పరిపూర్తికి అవసరమైన ముఖ్యమైన దీనికి మద్దతునిచ్చి తీరాలి, లేకుంటే అతను ప్రతీకూతుక విప్లవం కొమ్ముగాయటమే అవుతుంది”. (పేజీ 25-26)

“రైతుసంఘాలు ప్రస్తుతం చేపట్టిన చర్యలతో చాలా దూరం వెళ్ళాయి” అనే సిద్ధాంతాన్ని ఎదుర్కొనేందుకు, “ప్రస్తుత రైతాంగ ఉద్యమం అల్లరిమూకల ఉద్యమం, సోమరిపోతు రైతులు ఉద్యమం” అనే వాదనను పూర్వపక్షం చేసేందుకు తిరుగుబాటు చేస్తోన్న రైతాంగం ‘విప్లవానికి అగ్రగాములు’ అనే నినాదం చేపట్టారు. రైతుసంఘాల నాయకత్వాన రైతాంగం తమ ఉద్యమ క్రమంలో భూస్వాములచే వారి తొత్తులచే ‘మహా ఘోరం’గా పేర్కొనబడే “14 గొప్ప పనులను” నిర్వర్తించారని కా॥ మావో పేర్కొన్నారు. తిరుగుబాటు చేస్తోన్న రైతాంగం చేపట్టిన ఈ 14 గొప్ప పనులు మావో దృష్టిలో ఎంతో ప్రాధాన్యత కలవని స్పష్టమౌతోంది.

- ★ “రైతులను రైతుసంఘాలలో సంఘటితం చేయడం”తో ప్రారంభించి 14 గొప్ప పనులను కామ్రేడ్ మావో పేర్కొంటారు.
- ★ భూస్వాములను రాజకీయంగా దెబ్బతీయటం
- ★ భూస్వాములను ఆర్థికంగా దెబ్బతీయటం
- ★ స్థానిక నిరంకుశుల, దుష్టపెత్తందార్ల భూస్వామ్య పాలనను కూలద్రోయటం
- ★ భూస్వాముల సాయుధ బలగాలను కూలద్రోసి, రైతాంగ సాయుధ బలగాలను నెలకొల్పటం
- ★ కౌంటీ మేజిస్ట్రేట్ అతని అమీనాల రాజకీయ అధికారాన్ని కూలద్రోయటం

★ ప్రాచీన ఆరాధనాలయాల ధర్మకర్తల, వంశ పెద్దల, నగర, గ్రామదేవతల, మతాధికార సంస్థల పెత్తనాన్ని, భార్యలపై భర్తల పెత్తనాన్ని తుదముట్టించటం

★ విస్తృత రాజకీయ ప్రచారాన్ని సాగించటం

★ రైతులు కట్టదులు, నిషేధాలు (చీట్లాట, జూదం, నల్లమందు మొ॥వాటిపై) విధించటం

- ★ బందిపోట్లను రూపుమాపటం
- ★ మితిమీరిన లెవీలను రద్దుచేయటం
- ★ సాంస్కృతికోద్యమం సాగించటం
- ★ సహకారోద్యమం నిర్మించటం
- ★ రోడ్లు వేయటం, కరకట్టలు బాగుచేయటం

పైన వివరించిన 14 పనులూ రైతు సంఘాల నాయకత్వంలో రైతులు సాధించారు. వీటిలో ఏ ఒక్కటైనా వాటి మూలతత్వంలోగానీ, విప్లవ ప్రాముఖ్యతలోగానీ చెడ్డవని అనగలమా? స్థానిక నిరంకుశులు, దుష్టపెత్తందార్లు మాత్రమే వీటిని చెడ్డవని అంటారేమో?!” (పేజీ 58-59)

అవకాశవాదానికి వ్యతిరేకంగా

మావో పోరాటం

విప్లవ రైతాంగ ఉద్యమం పట్ల ఈ వైఖరి కలిగివుంటూ, కామ్రేడ్ మావో, అతని సహచరులు పార్టీలోపల కూడా దీనికనుగుణంగా సుదీర్ఘ పోరాటం సాగించవలసి వచ్చింది. బూర్జువావర్గం కార్మికవర్గం నడుమ కూటమితో ఐక్య సంఘటన ఏర్పరచాలనే తమ స్వీయ అవగాహనతో పార్టీ నాయకత్వంలోని ఒక విభాగం చెన్ టూషి ఆధ్వర్యంలో మావో ప్రతిపాదించిన వైఖరిని వ్యతిరేకించింది. కామ్రేడ్ మావో దీనికి వ్యతిరేకంగా సుదీర్ఘ పోరాటం సాగించాల్సి వచ్చింది.

“చైనా బూర్జువావర్గం కొన్ని నిర్దిష్ట చారిత్రక సందర్భాలలో విప్లవోద్యమంలో భాగస్వామి అయి వుండవచ్చు; అయితే ఆ వర్గపు స్వార్థ స్వభావం రీత్యాను, రాజకీయ, ఆర్థిక స్వతంత్రత లేని కారణంగాను, అది చైనా విప్లవ యుద్ధాన్ని సంపూర్ణ విజయం దిశగా నాయకత్వం వహించటానికి సిద్ధంగానూ లేదు, నాయకత్వం వహించనూ లేదు.”

కామ్రేడ్ మావో రచనలలో ఈ విషయం పదేపదే వ్యక్తమవుతూ వుంటుంది. వాస్తవికంగా చెప్పుకోవాలంటే, మన ముందున్న సంఘటం మొత్తం బూర్జువావర్గం దాని వివిధ విభాగాలు ఎప్పటికప్పుడు తమ స్థితిని ఎలా మార్చుకుంటూ వచ్చాయో, కమ్యూనిస్టుపార్టీ నాయకత్వంలో కార్మికవర్గం దానిని అంచనా వేసుకుంటూ తదనుగుణంగా తన స్వీయ ఎత్తుగడలను ఎప్పటికప్పుడు ఏవిధంగా మార్చుకున్నదో అనే

విషయాల్ని చారిత్రకంగా విశ్లేషించినదిగా చెప్పవచ్చు. చైనా చరిత్రలోని వివిధ దశలలో బూర్జువావర్గం ఏదోమేరకు నిర్వహించిన ప్రతిపక్ష పాత్రను అనుకూలమైనదిగా తీసుకుంటూనే, బూర్జువావర్గపు పూవుతావులను అధిగమించేందుకు అన్ని ప్రయత్నాలూ చేస్తూనే కామ్రేడ్ మావో నాయకత్వంలో చైనా కమ్యూనిస్టుపార్టీ అన్నివేళలా కనిపెట్టుకొని వుంటూ ఎప్పుడైనా అది విప్లవ ప్రతీఘాతుకమైన లేదా రాజీ వైఖరి చేపడితే దానికి వ్యతిరేకంగా వెనువెంటనే ప్రభావశీలమైన చర్యలను చేబడుతూ వచ్చింది.

అదే సమయంలో, లీలీసాన్, వాంగ్మింగ్ల ఆధ్వర్యంలో కొందరు పార్టీ నాయకుల సమూహం బూర్జువావర్గంతో పనేమీ లేదని, పెటీబూర్జువా వర్గంతో కానీ రైతాంగంతో కానీ పనేమీ లేదని పేర్కొంటూ కామ్రేడ్ మావో పేర్కొనే 'ఓంటెత్తువాదం' వైఖరిని చేపట్టారు. ఈ సమూహం ముందుకు తెచ్చిన వాదనలపై కామ్రేడ్ మావో ఇలా అన్నారు :

“మూడవ కమ్యూనిస్టు ఇంటర్నేషనల్ మరియు మన పార్టీ కేంద్రకమిటి సూచించిన ప్రకారం చైనాలో జాతీయ విప్లవం పూర్తిచేయాలంటే సామ్రాజ్యవాదం, దాని కీలుబొమ్మల పరిపాలనను కూలదొయ్యాలి. వ్యవసాయక విప్లవం ద్వారా రైతాంగంపై భూస్వామ్య దోపిడీని అంతం చేయాలి”.

రైతాంగం, పట్టణ పెటీ బూర్జువావర్గాల యొక్క బలాన్ని, బలహీనతను కామ్రేడ్ మావో దృష్టికి తెస్తారు : “విప్లవ యుద్ధంలో చురుకుగా పాల్గొనేందుకు సంసిద్ధత మరియు దాని సంపూర్ణ విజయాన్ని సాధించటమనేది విప్లవ యుద్ధంలో ప్రధాన శక్తిగా వుంటుంది.” “చిన్నతరహా ఉత్పత్తి అనేవారి లక్షణం వారి రాజకీయ దృష్టిని పరిమితం చేస్తుంది (నిరుద్యోగులలోని ఒక విభాగం అరాచక సిద్ధాంతాన్ని చేపడుతుంటారు) ఫలితంగా వారు సరైన నాయకత్వాన్ని అందించలేదు.

బూర్జువావర్గం యొక్క రైతాంగం యొక్క పట్టణ పెటీబూర్జువావర్గం యొక్క ఈ ప్రత్యేక లక్షణాలను దృష్టిలో వుంచుకోవటం - పార్టీలో అంతర్గతంగా వ్యక్తమయ్యే కార్మికవర్గేతర దృష్టికోణానికి వ్యతిరేకంగా నిరంతరాయ పోరాటాన్ని కొనసాగించటానికి అత్యంత అవసరమైనవిగా వుంటాయి. ఈ పోరాటం ద్వారా కామ్రేడ్ మావో చైనా కమ్యూనిస్టుపార్టీని కాకలు తీరేలా చేసి వాస్తవిక అర్థంలో బోల్షివిక్ పార్టీలా మలచగలిగారు. 1940 ఆ తర్వాత సం॥రాలలో చైనా కమ్యూనిస్టుపార్టీ నిర్వహించిన వివిధ దిద్దుబాటు క్యాంపెయిన్లకు సంబంధించిన విషయాలు తప్పనిసరిగా కూడి వుండే కామ్రేడ్ మావో రచనల మిగిలిన సంపుటాల కొరకు మనం ఎంతో ఆతృతగా ఎదురు చూస్తున్నాం.

కార్మిక వర్గేతర సిద్ధాంతాలపై పోరాటం ద్వారానే బోల్షివీకరణ

ఏమైనా, 1929 సం॥ ప్రారంభం నాటికే కామ్రేడ్ మావో, ఆయన సహచరులు ఆ విధమైన పోరాటాలు నిర్వహించిన ఫలితంగానే ఈ మొదటి సంపుటంలో కూడా 'పార్టీలో తప్పుడు అభిప్రాయాలను సరిదిద్దటం' గురించిన చాలా ముఖ్యమైన మరో రచన వుంది. ప్రాముఖ్యం కలిగిన ఈ రచనలో కూడా పార్టీలో పెరుగుతున్న తప్పుడు అభిప్రాయాలకు గల మూలకారణం వరకు కా॥ మావో వెళ్ళారు.

“నాల్గవ ఎర్రసైన్యంలోని పార్టీ నిర్మాణంలో వివిధ తప్పుడు అభిప్రాయాలకు మూలం, దీని యొక్క పునాది యూనిట్లు - రైతులు, పెటీబూర్జువా స్వభావం కలిగినవారితో నిండియుండటమే; పార్టీ నాయకత్వ సంస్థలు తప్పుడు ధోరణులకు వ్యతిరేకంగా నిశ్చయాత్మక పోరాటం తగినంత మేరకు జరపకపోవటం, సరైన పార్టీ పంథా గురించి పార్టీ సభ్యులకు గట్టి రాజకీయ శిక్షణ ఇవ్వలేక పోవటం వల్ల కూడా ఈ తప్పుడు ధోరణులు ఉండటానికి, పెరగటానికి దోహద మౌతోంది”. (పేజీ 105)

చైనా కమ్యూనిస్టుపార్టీ తన సామాజిక కూర్పులో అత్యధిక సభ్యులు రైతాంగం నుండి, పట్టణ పెటీబూర్జువా వర్గం నుండి వచ్చినవారనే వాస్తవం అలా వున్నప్పటికీ, చైనా కమ్యూనిస్టు పార్టీ ఒక నిజమైన కార్మికవర్గ దృక్పథాన్ని అభివృద్ధి చేయటానికి, క్లుప్తంగా చెప్పుకోవాలంటే కామ్రేడ్ మావో మరియు ఆయన సహచరులు - అత్యధిక పార్టీ సభ్యుల కార్మికవర్గేతర లక్షణాలకు, తప్పుడు అభిప్రాయాలకు ఆధారమైన మూలాలపై ఒక పద్ధతి ప్రకారం నిరంతరాయ పోరాటాన్ని సాగించారని గత 25 సం॥ల చరిత్ర తెలుపుతోంది.

శ్రామికవర్గ పార్టీలో తప్పుడు అభిప్రాయాల దిద్దుబాటు, వివిధ దేశాలలో ఒకే దేశంలో సైతం అనేక పద్ధతుల్లో చరిత్రలోని వివిధ దశలలో నిర్వహించాల్సి వుంటుంది. ఈ వ్యాసంలో కా॥ మావో బోధించిన విషయాలనన్నీ అనుకరించటం తప్పుడు పద్ధతవుతుంది. ఏమైనా ఈ వ్యాసం, కామ్రేడ్ మావో గుర్తించిన అనేక అంశాలను మనం అధ్యయనం చేయటానికి, అన్వయించు కోవటానికి తోడ్పడుతుంది.

మనం కేవలం కొద్ది ఉదాహరణలే ఇస్తున్నాం.

అతి ప్రజాస్వామికం : “క్రమశిక్షణను ధిక్కరించే పెటీబూర్జువా అహంభావమే అతిప్రజాస్వామికానికి పునాది అన్న విషయాన్ని స్పష్టపరచాలి. ఈ స్వభావం పార్టీలో ప్రవేశించి నపుడు రాజకీయంగా, నిర్మాణరీత్యా, పార్టీలో

అతి ప్రజాస్వామిక ధోరణులు తలెత్తుటకు దోహదం చేస్తుంది. కార్మికవర్గ పోరాట కర్తవ్యాలకు, ఈ అతి ప్రజాస్వామిక ధోరణులకు ఎలాంటి పొత్తు పొసగదు” (పేజీ 109)

సంపూర్ణ సమానత్వం : “రాజకీయ వ్యవహారాల్లో అతి ప్రజాస్వామికంలాగే, సంపూర్ణ సమానత్వ ధోరణి కూడా చేతివృత్తుల, చిన్న రైతుల ఆర్థిక విధానం నుండి ఉత్పన్నమయిందే. తేడా అంతా ఒకటి రాజకీయాల్లో ప్రతిబింబిస్తే, మరొకటి వస్తువుల, సౌకర్యాల విషయంలో ప్రతిబింబిస్తుంది”. (పేజీ 111)

దుందుడుకువాదం : “దుందుడుకువాదానికి సాంఘిక పునాది అలగా శ్రామిక (లంపెన్ ప్రొలిటేరియట్) సిద్ధాంతం, పెటీబూర్జువా సిద్ధాంతాల యొక్క కలయికే. (పేజీ 115)

తప్పుడు భావాలకు వ్యతిరేకంగా పోరాటం సాగించే క్రమంలో కామ్రేడ్ మావో 'ఆచరణ'పై పేర్కొనదగిన తాత్విక రచన చేశారు. దీనితో మొదటి సంపుటం ముగుస్తుంది. మనదేశంలో ఈ రచనను పదే, పదే అధ్యయనం చేయాలి. ఏ ధోరణులకు వ్యతిరేకంగానైతే కామ్రేడ్ మావో పోరాడుతున్నారో, ఇక్కడ మనదేశంలో వివిధ రూపాల్లో అవే ధోరణులు వ్యక్తమవుతున్నాయి.

“ఆచరణతో జ్ఞానం ప్రారంభమై, ఆచరణ ద్వారానే సిద్ధాంత స్థాయికి చేరుకుని తర్వాత ఆచరణకు తిరిగి వస్తుంది. జ్ఞానం యొక్క చురుకైన పాత్ర అనుభూతి జ్ఞానం నుండి హేతుబద్ధ జ్ఞానానికి చురుగ్గా గంతు వేయటంగా వ్యక్తీకరించబడటమేగాక, చాలా ముఖ్యమైన - హేతుబద్ధ జ్ఞానం నుండి విప్లవాచరణకు చేరుకోవటంలోనూ వ్యక్తమౌతుంది.” (పేజీ 292)

ఐక్యసంఘటన అంశం గురించి సమీక్ష చేసేందుకు ఈ అనుభవాలు, గుణపాఠాలనన్నీ మనం జీర్ణం చేసుకొని, అన్వయం చేసుకోవాలి.

ఐక్య సంఘటన యొక్క అసలైన విధానం - ఆచరణ ఫలితమే - అదీ సాధారణంగా ప్రపంచ విప్లవోద్యమ ఆచరణ, ప్రత్యేకించి మనదేశంలో ఆచరణ ఫలితమే. అయితే, ఆ విధానాన్ని ఆమోదించిన తర్వాత, దానిని మనం ఆచరించటానికి పూనుకోవాలి; ఈ ఆచరణ క్రమంలో మనమెన్నో కొత్త పాఠాలు నేర్చుకుంటాం. ఈ కొత్త పాఠాలను సమ్మిళితం చేసుకొని, సాధారణీకరించటం ద్వారా అవి మన భవిష్యత్ ఆచరణకు మార్గనిర్దేశం చేస్తాయి. ఐక్యసంఘటనను నిర్మించే ఆచరణ నుండి నిలకడగా ఆవిధమైన పాఠాలను, నిర్ధారణలను రాబట్టకుండా మొత్తం మీద ఐక్యసంఘటన ఉద్యమాన్ని బలోపేతం చేయలేము. వాస్తవానికి మన కేంద్రకమిటి ఈ విధంగా చేయటానికి ప్రయత్నించింది; ఇంకా ప్రయత్నం చేస్తూ వుంది కూడా. ఈ కర్తవ్యంలో కా॥ మావో రచనలు గొప్పగా సహకరిస్తాయి. ★

(అక్టోబర్ విప్లవ శతవార్షికోత్సవం సందర్భంగా 2017 నవంబర్ లో 'దోపిడీవర్గాలున్నంతవరకు వర్గపోరాటం సాగుతూనే వుంటుంది; అక్టోబర్ విప్లవ పతాకం ఎగురుతూనే వుంటుంది' అనే పేరుతో కా॥ విశ్వం ఒక పెద్ద వ్యాసం వ్రాశారు. మొదటి, రెండవ అధ్యాయాలలో రష్యా, చైనా కమ్యూనిస్టు ఉద్యమ అనుభవాలు, గుణపాఠాలను సంక్షిప్తంగా పేర్కొంటూ ఆ వెలుగులో మూడవ అధ్యాయం 'భారత కమ్యూనిస్టు విప్లవోద్యమం'లో గత 9 దశాబ్దాల ఉద్యమ అనుభవాల సారాంశాన్ని క్రోడీకరించారు. ప్రత్యేకించి తెలంగాణ రైతాంగ సాయుధ పోరాటం, నగ్గల్బూరి ప్రతిఘటన, శ్రీకాకుళ గిరిజన సాయుధ తిరుగుబాటులలోని సానుకూల, ప్రతికూల అంశాలను ఇందులో చర్చించారు. ఆయన మరింత పరిపుష్టం చేసిన ఈ అధ్యాయాన్ని ఇప్పుడు 'జనశక్తి'లో అందిస్తున్నాం. - సుంపాదసుడు)

అక్టోబరు విప్లవ ప్రభావంతో మార్క్సిజం దేశదేశాల వ్యాపించింది. భారతదేశంపై కూడా అదే ప్రభావాన్ని కలిగించింది. భారత కమ్యూనిస్టు ఉద్యమం కూడా అనేక రాజకీయ సిద్ధాంత, నిర్మాణ, ఉద్యమ సంబంధిత విషయాలను, ఒడిదుడుకులను, ఆటుపోటులను ఎదుర్కొంది. విజయాలను, అపజయాలను, పొరపాట్లను, విద్రోహాలను చవిచూసింది. దానికిప్పుడు 90 సంవత్సరాలు.

సోషలిజం సాధన లక్ష్యంగా, వలస పాలనను తుదముట్టించి దేశానికి స్వాతంత్ర్యం సాధించాలనే లక్ష్యంతో కమ్యూనిస్టు పార్టీ కృషి సాగించింది. వలసాధిపత్యవాదులయిన బ్రిటిష్ సామ్రాజ్యవాదులు మార్క్సిజం - లెనినిజం భారత గడ్డపై విస్తరించకూడదనే లక్ష్యంతో మొగ్గలోనే పార్టీ కార్యకలాపాలను తుంచివేయాలనే కుట్రపన్నారు. కమ్యూనిస్టులపైన, విప్లవకర దేశభక్తులపైన పెషావర్, లాహోర్, కాన్పూర్, మీరట్ పట్టణాలలో కుట్ర కేసులు పెట్టారు. కాన్పూర్, మీరట్ కుట్ర కేసులలో కమ్యూనిస్టు పార్టీ స్థాపకులను నేరస్థులుగా బంధించారు. కార్మిక, రైతాంగ ఉద్యమాలను అణచి పూనుకొన్నారు.

దేశవ్యాప్తంగా ముఖ్యంగా కలకత్తా, కాన్పూర్, బొంబాయి నగరాల్లో కార్మికవర్గ సమ్మెలు వెల్లువగా సాగాయి.

1935-45 మధ్య కాలంలో రైతాంగ పోరాట వెల్లువలు - బీహార్, బెంగాల్, యు.పి. తెలంగాణ, గుజరాత్, కేరళ, పంజాబ్ మరియు మద్రాస్ లలో పెల్లుబిగాయి. మహారాష్ట్రలోని ధానే జిల్లా, వర్ణిలో ఆదివాసీ పోరాటాలు, 1943లో కేరళ రాష్ట్రంలోని కర్నూరు, తిరువాన్కూర్ జిల్లాలో పునప్రా-వాయలార్ తిరుగుబాట్లు, 1946లో బెంగాల్ తెభాగా సాయుధ తిరుగుబాటు, ఆనాటి

తూర్పు బెంగాల్ నేటి బంగ్లాదేశ్ లోని మైమెన్ సింగ్ జిల్లాలో రైతాంగ సాయుధ ప్రతిఘటన, మహారాష్ట్రలోని అహ్మద్ నగర్ లో రైతాంగ పోరాట వెల్లువలు సాగాయి. 1946-56 మధ్య హైదరాబాద్ సంస్థానంలో నిజాం నవాబుకి, పూర్వ ధోరలకు వ్యతిరేకంగా కమ్యూనిస్టు పార్టీ నాయకత్వాన సాగిన సాయుధ ప్రతిఘటన - తిరుగుబాటు గెరిల్లా యుద్ధ స్థాయికి చేరింది. పూర్వ ధోరలు, దుండగులు రైతాంగ పోరాట శక్తికి తాళలేక ఆ ప్రాంతం విడిచిపోయారు.

తెలంగాణ రైతాంగ సాయుధ పోరాటం

1948లో పార్టీ నాయకత్వం ఒక సిద్ధాంత ప్రతిపాదన చేసింది. అదే ఆంధ్రభీసిస్.

“భారత సామాజికవ్యవస్థ యొక్క స్వభావాన్నీ, లక్షణాలను నిర్వచించింది. ఈ వ్యవస్థ దళాల్ బూర్జువా, భూస్వామ్య వ్యవస్థ అనీ, కార్మికవర్గ నాయకత్వాన కార్మిక కర్షక మైత్రిని నెలకొల్పుతూ జాతీయ బూర్జువా వర్గాన్ని కలుపుకురావడం విప్లవ వ్యూహంగా నిర్వచించింది. అలాగే గ్రామస్థాయిలో కూలీలు, పేద రైతాంగం, మధ్యతరగతి, ధనిక రైతాంగంతో కూడిన సంఘటన నేర్పాటుచేయడం, ప్రజావిప్లవ పంథాలో వ్యవసాయ విప్లవోద్యమాన్ని నిర్మించడం, గ్రామాలను విముక్తి చేస్తూనే క్రమంగా విముక్తి స్థావర ప్రాంతాలను నిర్మించుకొంటూ సాగే విప్లవమని నిర్వచించింది”. ఆ విధానాల ఆధారంగా కమ్యూనిస్టు పార్టీ కృషి చేసింది.

తెలంగాణ సాయుధ పోరాటం దేశ స్వాతంత్ర్యం కోసం - నిజాం పాలన రద్దుకోసం - భూస్వామ్య ధోరల బానిసత్వం నుంచి విముక్తి కోసం జరిగిన రైతాంగ సాయుధ తిరుగుబాటు - దానికి కమ్యూనిస్టు పార్టీ నాయకత్వం వహించింది. 3 వేల గ్రామాలలో 10 లక్షల ఎకరాల భూమిని

పీడిత రైతాంగం స్వాధీనం చేసుకొన్నారు. 4000 మంది కామ్రేడ్స్, రైతాంగ పోరాట యోధులు తెగువతో పోరాడి అమరులయ్యారు.

నేటి పాలకులకు పూర్వ ధోరలనాన్ని కాపాడే లక్షణమే ఉంది. అందుచేతనే వారు కమ్యూనిస్టులు సాగించిన ఉద్యమంతో చేతులు కలపలేదు. బూర్జువా, సామ్రాజ్యవాద దోపిడీ నుంచి తెలంగాణ ప్రజలు సంపూర్ణ విముక్తి పొందలేకపోవడానికి ఈ పూర్వ ధోరలు, బూర్జువావర్గాల రాజకీయాలు, కమ్యూనిస్టు పార్టీలోని మితవాద సంస్కరణవాదం కారణమయ్యాయి. పార్టీలో జరిగిన సిద్ధాంత పోరాటానికి విస్తృతమైన మార్క్సిజం - లెనినిజం దృక్పథం ప్రాతిపదిక మీద సమీక్ష లేకుండా పోయింది. దీని మూలంగా ప్రజావ్యతిరేకులైన పూర్వ ధోరలు, బడా బూర్జువా, సామ్రాజ్యవాద అనుకూల పాలకవర్గాలు తెలంగాణ ప్రజల విముక్తి పోరాటాన్ని తమదిగా చాటుకుంటున్నారు. కమ్యూనిస్టు పార్టీకి సరైన గుణపాఠాలు అందకుండా పోయాయి.

తెలంగాణ రైతాంగ సాయుధ పోరాటం గురించి కామ్రేడ్ దేవులపల్లి విశ్లేషించిన విషయాలు :

“తెలంగాణ సాయుధ పోరాటం గ్రామీణ ప్రజా జీవితంలో, విప్లవాత్మక మార్పు తెచ్చిందని స్పష్టమవుతుంది. దీనితో గ్రామాల్లో కొత్త జీవితం ఏర్పడింది. అదే జనతా ప్రజాతంత్ర జీవితం. ఈ విప్లవం ద్వారానే ఇలాంటి మార్పు వస్తుంది. భూస్వాముల భూమిని పంపకం చేయటం, గ్రామీణ జీవితంలో పేదరికాన్ని నిర్మూలించటం, నిరుద్యోగాన్ని నిర్మూలించటం లాంటి మార్పులను వందలు, వేలు, లక్షల, కోట్ల రూపాయలు ఖర్చు

చేసినా, 36 సంవత్సరాలు గడిచినా నేటికీ కాంగ్రెస్ ప్రభుత్వాలు గానీ, ఇతర పార్టీలకు చెందిన ప్రభుత్వాలు కానీ సాధించలేదు. ఈ మార్పులను ఆనాడు ఒక సంవత్సర కాలంలో ఈ విప్లవోద్యమం ద్వారా సాధించారు. దీని ద్వారా కొత్త ఆర్థికవ్యవస్థ ఏర్పడింది. గ్రామ రాజ్యాలు ఏర్పడటం ద్వారా కొత్త రాజకీయ వ్యవస్థ ఏర్పడింది. కిరాయి మనుషులకు బదులుగా తమ భూమిని ఇళ్ళను కాపాడుకోవటానికి ప్రజల బిడ్డలతో ఏర్పడిన గెరిల్లా దళాలతో కొత్త మిలటరీ నిర్మాణం ఏర్పడింది. అంతేకాకుండా స్థానిక దళాలు తమ వ్యవహారాలను తామే చక్కబెట్టుకుంటూ, తామే శాంతి భద్రతలను పరిరక్షిస్తూ, కొత్త శాంతిభద్రతల వ్యవస్థ ఏర్పడింది. నూతన ఆర్థిక, రాజకీయ జీవితంతో పాటు కొత్త సాంస్కృతిక జీవితం కూడా ఏర్పడింది. దొంగతనాలు లేకపోవటం, అందరూ చదువు కోవటం, వ్యభిచారం లేకపోవటం, విదాకుల హక్కు స్త్రీలనుభవించటం, స్త్రీలు అన్నిరంగాల్లో తమ చైతన్యానికి, నిర్మాణానికి అనుగుణ్యంగా పాల్గొనటం, పాల్గొనేందుకు ముందుకు రావటం, ఇంతేకాకుండా కష్టించి పనిచేయటం, శత్రు సాయుధబలాల్లో భాగంగా ఉన్న వారి యెడ ఒక వైఖరి, నిరాయుధులైన శత్రువుల యెడ మరొక వైఖరి - ఈ విధంగా అత్యున్నతమైన సంస్కృతి, నీతి సూత్రాలు ఏర్పడిన దశ అది. నూతన ప్రజాతంత్ర సంస్కృతి అంటే పుస్తకాలలో చదివి నేర్చుకొనేదేకాక 1947 సెప్టెంబర్, అక్టోబర్ నుండి మొదలుకొని 1948 సెప్టెంబర్ నాటి వరకు అమలు జరిపిన సంస్కృతి ఒకటి ఆచరణాత్మకంగా రూపొందింది అని గమనించాలి”.

‘ఈ కాలపు చివరి 3-4 నెలల్లో ఈ ఆర్థిక, రాజకీయ, మిలటరీ, సాంస్కృతిక వ్యవస్థకు ఒక స్వరూపమేర్పడింది. ఈ వ్యవస్థ అంతకుముందు రూపొందుతున్న దశలో ఉన్నది. అప్పటికి పోరాట ప్రాంతాలు గెరిల్లా ప్రాంతాల స్థాయిలోనే ఉండినవి. విముక్తి ప్రాంతం ఏర్పడలేదు. కనుక ఈ వ్యవస్థను సమగ్రంగా రూపొందించటానికి అవకాశం లేకుండినది. అయినా అలాంటి నూతన వ్యవస్థ ఆచరణలో ఏర్పడి రూపుదాల్చటానికి చాలా ప్రాముఖ్యత ఉంటుంది.’

‘ఈ ఉద్యమంలో ఉన్న బలహీనతల గురించి కూడా అర్థం చేసుకోవాలి. ఈ బలహీనతల గురించి రెండు రకాల దృక్పథాలు ఇంతకుముందు నుండి ఉంటూ వచ్చాయి. పోలీసు చర్య జరగగానే ఈ పోరాటాన్ని ఉపసంహరించాలని అనేవారూ, ఉద్యమంలో ముఖ్యంశంగా ఉన్న విజయాలను తిరస్కార దృష్టితో హేయభావంతో చూచేవాళ్ళూ

లేక వీటిని కనీస స్థాయికి తగ్గించజూసేవాళ్ళూ వున్నారు. ‘వాస్తవంలో ఏదో కొంత జరిగింది. చాలా గొప్ప విషయాలే జరిగినవి, వాటిని వీరగాధల్లాగ చెప్పుకోవచ్చును. కాని ఇప్పుడు పోరాటాన్ని విరమిద్దాము; ఎందుకంటే నిలిచేదేమీ లేదు. మిగిలినదేమీ లేదు, అంతా ఖాళీ అయిపోయింది; ఇళ్ళకు చేరుకుందాము’ అనే ధోరణి అప్పుడు వచ్చింది. పోలీసు యాక్షను తర్వాత పోరాటాన్ని విరమించాలనే పెద్దలు ఈ విజయాలను కనీసానికి తగ్గించి చూపెట్టి, తమ వాదనను బలపరచుకోవటానికి ప్రయత్నం చేశారు. పోలీసు యాక్షను జరగటం, పోరాటాన్ని విరమించటం, ఇదంతా జరిగి సుమారు 30-35 సంవత్సరాలు అయింది.’

‘నేడు అదే పెద్దలు పోరాట విజయాలను ఆకాశానికెత్తి చూపెడుతూ, బలహీనతలను తగ్గించి చూపెడుతున్నారు. లేకుంటే బలహీనతలు దాదాపు ఏమీ లేనట్టుగా చూపెట్టు తున్నారు. ఈ విధంగా పోరాటాన్ని ఉపయోగించుకొని, తమ సంస్కరణవాద, పోరాట వ్యతిరేక, విప్లవ వ్యతిరేక అభిప్రాయాలను చలామణి చేసుకోవటానికి ప్రయత్నిస్తున్నారు. మొదటి నుండి విప్లవ వ్యతిరేకతను ప్రదర్శించకుండా, విప్లవ భావాలను, విప్లవ విజయాలను, విప్లవోద్యమాన్ని పొగడుతూ, దాని చాటున విప్లవ వ్యతిరేక అభిప్రాయాలను చలామణి చేసుకోవటం చాలా తేలిక. మార్క్సిస్టు వ్యతిరేక భావాలను మార్క్సిజం పేరుతో ఈ రోజుల్లో చక్కగా చలామణి చేయవచ్చును. కానీ, మార్క్సిజం వ్యతిరేకత పేరుతో ఆ భావాలు చలామణిలోకి రావటం చాలా కష్టం. ప్రజల్లో, మేధావుల్లో మార్క్సిజం పట్ల అభిమానం చాలా ఎక్కువగా ఉంది. ఈ పరిస్థితుల్లో మార్క్సిజం పేరుతోనే మార్క్సిస్టు వ్యతిరేక అభిప్రాయాలను చలామణి చేస్తున్నారు. అదేవిధంగా, ఈ రోజుల్లో విప్లవాలన్నా, విప్లవోద్యమాలన్నా ప్రజల్లో, మేధావుల్లో చాలా అభిమానం పెరిగింది. వాటిని నగ్నంగా, సూటిగా వ్యతిరేకిస్తే ఎవ్వరూ దాన్ని పట్టించుకోరు. అలాంటివారిని విప్లవ వ్యతిరేకులని కొట్టిపారేస్తారు. వాటిని సూటిగా వ్యతిరేకించకుండా, పొగడుతూనే, విప్లవానికి అభిమానులుగా నడిస్తూనే, విప్లవ వ్యతిరేక అభిప్రాయాలు చలామణి చేయటం సౌకర్యంగా ఉంటుంది. పూర్వపు విప్లవ వ్యతిరేక భావాలకు, ఈనాటి విప్లవ వ్యతిరేక భావాలకు ఉన్న ఈ మౌలికమైన భేదాన్ని గమనిస్తే విప్లవ కారులమని, లేదా విప్లవాన్ని అభిమానించేవారమని చెప్పుకునేవారు చాలామంది ఏ విధంగా విప్లవ వ్యతిరేకంగా పని చేస్తున్నారో, ఏ విధంగా వారి

అభిప్రాయాలు విప్లవ వ్యతిరేకంగా మార్క్సిజం - లెనినిజానికి వ్యతిరేకంగా ఉన్నవో మనం స్పష్టంగా అర్థం చేసుకోవచ్చును.’

‘ఆ కాలపు విజయాలను విమర్శనా రహితంగా పొగడటం, బలహీనతలున్నాయని చెప్పినా వాటిని నామమాత్రమైనవిగా చెప్పి దాటవేయటం ఈ రోజుల్లో సర్వసాధారణంగా జరుగుతున్నది. విప్లవోద్యమాన్ని నిర్మిస్తున్నవారికి ఈ రకంగా దాటవేయడం వలన ఉపయోగం ఉండదు. కాగా నష్టం చేస్తుంది. ఆనాడు చేసిన తప్పులను సరిగా అర్థం చేసుకొంటేనే తిరిగి వాటిని చేయటానికి వీల్లేకుండా ఉంటుంది. అందుకొరకు ఆ తప్పులను నిశితంగా పరిశీలించి, అర్థం చేసుకోవాలి. వాటి నుండి గుణపాఠాలు తీసుకోవాలి. తిరిగి ఆ తప్పులు చేయకుండా ఉండటానికి తీసుకోవలసిన చర్యలన్నీ తీసుకోవాలి. అప్పుడే విప్లవోద్యమం సరైన పద్ధతిలో నిర్మాణమై ముందుకు సాగుతుంది.’

“ఈ దృష్టితో చూస్తే ఆ కాలంలో జరిగిన తప్పులు తక్కువేమీ కావు, కొద్దివేమీ కావు. వాటిని మనం జాగ్రత్తగా పరిశీలించాలి. ఈ దశలో జరిగిన తప్పులలోని కొన్ని అంశాలను ఇక్కడ క్లుప్తంగా పేర్కొందాం.

ప్రధాన బలహీనతలు రాజకీయ విధానంలోనూ, మిలటరీ విధానంలోనూ ఇతర రంగాల్లోనూ కన్పిస్తాయి. ఇవి రూపొందించిన విధానాలలోనూ, అమలుజరిపిన తీరులోనూ కన్పిస్తాయి. ఆ రోజుల్లో ఒక స్పష్టమైన విధానం లేకుండా ఉండటం అన్నిటి కంటే ముఖ్యమైన బలహీనత. ఈ కాలంలో, పార్టీలో జోషీ విధానం పోయి, రణదీవే విధానం వచ్చింది. జోషీ విధానమున్నా, రణదీవే విధానమున్నా ఈ పోరాటం విషయంలోగానీ, ఈ పోరాటానికి సంబంధించిన నినాదాల విషయంలో గానీ ఒక స్పష్టమైన అవగాహన లేదు.”

అంతేకాదు పార్టీ నిర్మాణం, పార్టీ చైతన్యం గురించి దేవులపల్లి ఇంకా ఇలా అన్నారు :

“సాధారణ నిజాం వ్యతిరేకతను, పార్టీ చైతన్యాన్ని సమానం చేయటం, శిక్షణా విధానం లోపించటం; పార్టీ నిర్మాణంలో కొన్ని ముఖ్యమైన లోపాలే జరిగినవి. సర్వత్రా రాజకీయ శిక్షణ చాలా లోపించిందని చెప్పాము. నిజాం వ్యతిరేకత, పార్టీ చైతన్యం రెంటినీ సమానస్థాయికి తెచ్చారే గానీ, విడివిడిగా చూడలేకపోయారు. పార్టీ రాజకీయాలు లేని చదువుకున్న వారు కూడా అతివాద జాతీయవాదులుగానో, ముస్లిం వ్యతిరేకులుగానో, నిజాం వ్యతిరేకులుగానో

ఉండటానికి అవకాశమున్నది. మిలిటెంట్గా పోరాడటానికి అవకాశమున్నది; పోరాడారు కూడా. పార్టీ సభ్యులుగా ఉన్నటువంటి వారు పార్టీ కార్యక్రమాన్ని తెలుసుకోవటం, పార్టీ చైతన్యాన్ని అలవరచుకోవటం అవసరం. 'ఈ పోరాటం నిజాం వ్యతిరేక పోరాటమే కాదు. తర్వాత కూడా - దోపిడీవ్యవస్థ అంతమయ్యేవరకూ కొనసాగవలసిన పోరాటం' అని అర్థం చేసుకొని దానికి సిద్ధమై ఉండటం - ఇది పార్టీ చైతన్యానికి ఆ రోజుల్లో గీటురాయిగా ఉంటుంది. కానీ అలాంటి చైతన్యాన్ని కలిగించటానికి, అలాంటి శిక్షణ ఇవ్వటానికి ప్రయత్నం దాదాపు జరగనేలేదని చెప్పాలి. సీనియర్ నాయకత్వానికి అంతకుపూర్వమే క్లాసుల ద్వారా, లేక పార్టీ సాహిత్యం ద్వారా పార్టీ విధానాలు తెలిసినందువలన వారికి కొంతవరకు అవగాహన ఉన్నదేకాని పోరాట కాలంలో వచ్చిన యువకులకు ఇటువంటి అవగాహన లేదు. ఆ విధంగా కొత్త నాయకత్వానికి అలాంటి రాజకీయ అవగాహన లేకుండా ఉండేది. నిజాం వ్యతిరేకతే అని అక్షరాలా అమలు జరిపారేగాని, రాజకీయ దృష్టితో దాన్ని అమలు జరిపినది స్వల్పం. ఈ రకంగా రాజకీయ శిక్షణ, రాజకీయ స్థాయిలోపం మొదటి నుండే ఒక తీవ్రమైన సమస్యగా ఉండేది. పోరాటకాలంలో కూడా అదే విధంగా ఉండేది. నిజాం వ్యతిరేక ఐక్యతలో అనేక ఇతర శక్తులు - అతివాద జాతీయ వాదులు, జాతీయ విప్లవకారులు ఇతర శక్తులు కూడా ఉండటానికి అవకాశం ఉంటుంది. వీరితో పాటు చైతన్యం ఉన్న నాయకత్వ కామ్రేడ్లు, సభ్యులూ ఉన్నారు. నాయకత్వంలో ఈ రెండు రకాల వారు కలిసి ఉండేవారు. దీనిలో జాతీయ విప్లవకారులు, ఇతరత్రా ఉన్నవారికి పార్టీ సిద్ధాంతాలను, పార్టీ విధానాలను బాగా వివరించి, నచ్చజెప్పి, నిజాం వ్యతిరేక పోరాటం వ్యవసాయ విప్లవ కార్యక్రమం కోసం పోరాటమనీ, ఈ పోరాటం తర్వాత నెహ్రూ ప్రభుత్వానికి వ్యతిరేకంగా వ్యవసాయ విప్లవ కార్యక్రమంతో సాయుధ పోరాటం సాగించవలసి ఉంటుందనీ, దీనికి సంబంధించిన ఈ రాజకీయ అంశాలను ఆనాటి పార్టీ పాలసీమేరకైనా వివరించిన పాపాన పోలేదు. ఈ విధంగా చాలామంది నిజాం ప్రభుత్వం పోవటంతో విప్లవం, సాయుధ పోరాటం పూర్తవుతాయనే అవగాహన అస్పష్టంగా నైనా కలిగి ఉండటానికి దోహదం చేసింది. ఆనాటి పార్టీ శిక్షణా విధానం వలన, ఆ విధానం అన్న దానికన్నా అది లోపించటం వలన, ఇలాంటి పరిణామాలకు అవకాశం

కలిగింది. ఇది తర్వాత కాలంలో చాలా నష్టాన్ని కలిగించింది."

(తెలంగాణ రైతాంగ సాయుధ పోరాటం - దేవులపల్లి వెంకటేశ్వరరావు - రచనాకాలం: 1980-83)

రష్యాలో సోషలిజం నిర్మాణమూ, రెండవ ప్రపంచ యుద్ధంలో హిట్లర్ ఫాసిజం ఓటమీ, తూర్పు యూరపులో శ్రామిక వర్గ రాజ్యాలు ఏర్పడటమూ, చైనాలో నూతన ప్రజాతంత్ర విప్లవం విజయపుటంచులకు చేరుకొని వుండటమూ అన్న సందర్భంలో భారత గడ్డపై విశాల ప్రాంతంలో తెలంగాణ రైతాంగ సాయుధ పోరాటం జరిగింది. అది నేటి విప్లవోద్యమాలకు అనేక విలువైన గుణపాఠాలనందిస్తున్నది.

కమ్యూనిస్టు పార్టీ మితవాద సంస్కరణవాద పరిధి దాటి రివిజనిస్టు మార్గం - అంటే మార్క్సిజం - లెనినిజం ప్రాతిపదిక నుంచి విడిపోయి వాటిని తిరగతోడే సిద్ధాంతం ప్రవేశబెట్టింది; ఆచరించింది.

దీనికి వ్యతిరేకంగా 1955 నుంచి పోరాటాలు ప్రారంభమైనా అవి సంస్కరణవాద పరిధిలోపల విభేదాలుగానే అంతకుముందు బయటపడ్డాయి. అందుకే తిరిగి 1967 నుంచి సిపిఐ(ఎం) సిద్ధాంత వైఖరులపై పోరాటం ప్రారంభమయింది. వ్యవసాయ విప్లవం, జనతా ప్రజాస్వామ్య, శ్రామికవర్గ నియంతృత్వ సిద్ధాంతాల నుంచి దూరమవుతూ వున్న పార్టీలో సిద్ధాంత, ఆచరణ రంగాలలో రెండింటా ప్రతిఘటన జరిగింది.

1967 నాటికే పశ్చిమబెంగాల్ డార్జిలింగ్ జిల్లాలోని నక్సల్బరీ ప్రాంతంలోని ఆదివాసీ రైతాంగం, కార్మికులు, ఆంధ్రప్రదేశ్లో శ్రీకాకుళం జిల్లాలోని పార్వతీపురం ఏజెన్సీ ప్రాంతంలో గిరిజనోద్యమం, వరంగల్, ఖమ్మం జిల్లాలలో భూస్వామ్య వర్గాల దౌష్ట్యంపై ప్రజా పోరాటాలు సాగుతున్నాయి. ఇవి కమ్యూనిస్టు ఉద్యమంలోని సంస్కరణవాదం - రివిజనిజాల వ్యతిరేక పోరాటం పూర్తి కాలేదని చాటాయి.

ఎన్నికలనే పోరాట రూపం ప్రజా విప్లవ ఉద్యమంలో ఒకానొక సాధనం అనిగాక, అదే ప్రధాన పోరాట రూపమైంది. దాని దుష్ఫలితాలను కమ్యూనిస్టు పార్టీ అనుభవిస్తూ వుంది. పాక్షిక సమస్యలపై ఆందోళన, ప్రచారాలకు; అప్రయత్న పోరాటాలకు పార్టీ కుచించుకుపోయింది. పార్టీ నిర్మాణ దృఢత్వం లోపించింది. కామ్రేడ్ నాగిరెడ్డి 1969 మార్చిలో విదేశీ విలేకర్లు అడిగిన ప్రశ్నకు ఇలా స్పందించారు :

"గత పదహారు సంవత్సరాలుగా మమ్మలను నిర్మాణరహిత స్థితికి తీసుకొని పోయిన మా

స్వంత తప్పిదాలే సహజంగా మాకెదురవ్వబోయే ఇబ్బందులు. నిజంగా చెప్పాలంటే మేము విప్లవకర మార్గంలో కృషి చేయాలనుకొంటే మేముంటి తీరవలసిన పద్ధతిలో మేము నిర్మాణ యుతం చేయబడలేదు. మేము పార్లమెంటరీ చర్చల యెడల ప్రజలలో భ్రమలను సృష్టించాం. కమ్యూనిస్టు పార్టీ విప్లవ యంత్రాంగాన్ని పూర్తిగా పార్లమెంటరీ పంథాలో నిర్వహించాం. గత కాలపు క్రమశిక్షణ అంతరించింది. ఆనాటి నిస్వార్థపూరిత ధోరణి చెత్తబుట్టలోకి పోయింది. ఆనాటి కఠిన శ్రమ అదృశ్యమైపోయింది. ఒక విప్లవకారుడికి అవసరమైనదంతా అదృశ్యమై పోయింది. మేం పునర్నిర్మించుకోవాలి. ఇది మాకెదురయ్యే ఇబ్బందులలోకెల్లా గొప్పది."

పార్టీకి నూతన రక్తాన్ని ఎక్కించే పనిచేయాలి. సిద్ధాంత నిబద్ధత, ఆచరణలో నిబద్ధత లేకుండా విప్లవోద్యమ నిర్మాణం సాధ్యం కాదు. అలాంటి పార్టీ లేకుంటే వైఫల్యాలకు గురౌతూనే వుంటాం అన్నారు.

నక్సల్బరీ సాయుధ ప్రతిఘటన

"1955లలో తెరాయి ప్రాంతంలో టీ తోటల కార్మికులు, రైతాంగం కమ్యూనిస్టు పార్టీ నాయకత్వాన సంఘటితం కావడం ప్రారంభమైంది. కార్మికులు, రైతులు దృఢమైన పోరాటాలు సాగిస్తూ వచ్చారు. పార్టీలోపల సిద్ధాంతపరంగా, రాజకీయపరంగా చర్చలూ, యుద్ధాలూ జరుగుతూ, ప్రజా ఉద్యమాలతో ఉద్రిక్తభరితంగా వుంది డార్జిలింగ్ జిల్లా. ఇంతటి నేపథ్యం మూలంగా - అనేక పరిణామ క్రమాల గుండా సాగుతూ వచ్చిన పోరాటాలకు సంబంధించిన గుణాత్మక చర్యగా నక్సల్బరీ ప్రాంతంలో 1967 మే 24న నక్సల్బరీ తిరుగుబాటు బ్రద్దలయింది.

'పార్టీ చరిత్ర - ఒక మదింపు' అన్న వ్యాసంలో కామ్రేడ్ కానుసన్యాల్ ఇలా వివరించారు :

"వాస్తవికంగా అంచనా వేయాలంటే 1959 నాటి రైతాంగ ఉద్యమపు రోజుల్లోకి వెనక్కి వెళ్ళాల్సి వుంది. పశ్చిమబెంగాల్లోని కాంగ్రెస్ ప్రభుత్వం భూ పరిమితి చట్టం చేసిందనీ, ఉద్దేశపూర్వకంగానే ఆ చట్టంలో లోసుగులు వుంచటం ద్వారా రైతులకు భూమి లేకుండా చేయబూనుకొందనీ, అందరూ ఎరిగిన విషయమే. పశ్చిమబెంగాల్లోని రాష్ట్ర కిసాన్ కౌన్సిల్ (పశ్చిమబెంగాల్ రాష్ట్ర రైతు సమితి - సి.పి.ఐ కాలంనాటిది) భూస్వాముల బినామీ లావాదేవీల నిలుపుదల కృషిని కొన్ని తేదీల్లో చేపట్టాలనే పిలుపునివ్వాలని నిర్ణయించింది. అంటే సిలిగురి కిసాన్ సభ (రైతు సభ) చట్టబద్ధత

కాని ఈ నిర్ణయాన్ని వ్యతిరేకించింది. ఒకవేళ బినామీ బదలాయింపులు నిలుపుదల చేయాలంటే, అప్పుడే కేవలం సీలింగు చట్టం చేయబడ్డ పరిమితుల్లో గల భూమిని వదిలిపెట్టి వేయాల్సి వుంటుందనీ, సీలింగ్ చట్ట పరిమితులకు మించిన మిగులు భూములనే ఆక్రమించుకోవాలి అనీ రైతు సభ నొక్కి చెప్పింది. దీన్ని రాష్ట్ర కిసాన్ సమితి వ్యతిరేకించింది. అయినప్పటికీ సిలిగురి కిసాన్ సభ బినామీ బదలాయింపుకు వ్యతిరేకంగా పోరాటాన్ని మొదలెట్టింది.

అధికారికంగా సమ్మె ఉపసంహరింపబడ్డా, భూమి కోసం పోరాటం ఆగిపోకుండా సాగింది. ఈ కాలం అంతా సంక్లిష్ట పరిస్థితులలో నిండి వుంది. చైనా వ్యతిరేక హిస్టోరియా, పార్టీలో చీలికలు అపారమయిన రాజకీయ సమస్యలను సృష్టించాయి. వీటికి తోడు కామ్రేడ్లపై ప్రభుత్వం దాడులు జరిపింది. రెండుసార్లు కామ్రేడ్లను జైళ్ళలోకి తోయటం జరిగింది. 1962-64 కాలంలో ఒకసారి, 1964-66 కాలంలో ఒకసారి ఇలా జరిగింది. ఈ కాలంలో రైతులపైనా, తేయాకు తోటల కార్మికులపైనా విస్తృతంగా దాడులు జరిగాయి. బహుశా దేశంలో మరే జిల్లాలోనూ యింత విస్తృతంగా దాడులు జరిగి వుండవు. భారత రక్షణ రూల్సు (డి.ఐ.ఆర్) క్రింద వందలమంది రైతు, కార్మిక నాయకులు అరెస్టు చేయబడ్డారు. ఈ కాలంలో ఒకవైపు కామ్రేడ్లు సి.పి.యంను పునర్నిర్మించాల్సి వచ్చింది. సాగుతున్న రైతు పోరాటాలను నిర్వహించి వాటి సమస్యలు పట్టించుకోవాల్సి వచ్చింది. మరోవైపు వారు నయా రివిజనిస్టులను ప్రతిఘటించడంతో పాటు, వామపక్ష తీవ్రవాద చీలిక బీజాలతో వ్యవహరించాల్సి వచ్చింది.

ఇవన్నీకాక, భూస్వాములకు వ్యతిరేకంగా పోరాటం అప్రతిహతంగా కొనసాగింది. ఈ కాలంలో ఒక ప్రత్యేకమయిన, పెనుభారమయిన, చాలా సంక్లిష్టమయిన పోరాటాన్ని సాగించాల్సి వచ్చింది. అటువంటి పరిస్థితిని చాలామంది కామ్రేడ్లు ఎన్నడూ ఎదుర్కోలేదు. గ్రామీణ ప్రాంతాల్లో మేధావి కామ్రేడ్ల కొరత వుంది. అందువలన వారు ప్రధానంగా తమ ఆచరణాత్మక అనుభవంపైననే ఆధారపడ్డారు. ఈ కాలంలో పరిస్థితి ఎలా వుంది అంటే కామ్రేడ్లు పోరాటాన్నైనా సాగించాలి; లేదా పోరాటాన్ని వదిలి వెళ్ళిపోవాలి. ఇటువంటి పరిస్థితుల్లో కామ్రేడ్లు తిరిగి భూమిని ఆక్రమించుకోవటంతో ఆ ప్రాంతమంతా భూస్వాములు లేకుండా పోయారు. చిన్న భూస్వాములూ, ధనిక రైతులూ మాకు తమ

హృదయ పూర్వక మద్దతును యిచ్చారు. భూస్వాముల గూండాల నుండి రైతులు తుపాకులు గుంజుకొన్నారు. 1966 డిసెంబరులో యిది జరిగింది.

మరొక ప్రాంతంలో ఉద్యమం యొక్క నాయకులు లేకుండా వున్న సమయాన్ని అదునుగా తీసుకొన్న ఒక తేయాకు తోట యజమాని 100 ఎకరాల భూమి నుండి రైతులను బలవంతంగా వెళ్ళగొట్టి, తేయాకు తోట కార్మికులు నివసించేందుకు 15 నివాసపు క్వార్టర్లను నిర్మించాడు.

సిలిగురి కిసాన్ సభ 2000 మందిని మించిన రైతులనూ, కార్మికులనూ కదిలించి ఆ పక్కా నివాస క్వార్టర్లను కూలద్రోసి, భూమిని స్వాధీనం చేసుకొంది. ఆ భూమి యిప్పటికీ ఆ ప్రాంతపు రైతుల స్వాధీనంలోనే వుంది. 1967 మార్చిలో ఈ ఘటన జరిగింది. ఒక మిలటరీ కాంట్రాక్టరు, క్యాంటీన్ యజమాని మరియు ఒక బడా భూస్వామికి వ్యతిరేకంగా భూమి కోసం జరిగిన పోరాటం కూడా చాలా ముఖ్యమయినది. ఎందుకంటే ఈ పోరాటం ఉత్తర బెంగాల్ యూనివర్సిటీ విద్యార్థులపై గొప్ప ప్రభావాన్ని కలుగ చేసింది.

1967లో ఎన్నికల బహిష్కరణ నినాదం ముందుకు వచ్చింది. కామ్రేడ్ కానూసన్యాల్ అప్పటివరకూ జైలులో వున్నారు. 1967 ఎన్నికలకు కొద్దికాలం ముందుగానే జైలు నుండి విడుదల చేయబడ్డారు.

1967 ఎన్నికలకు ఒకనెల ముందు కా॥ జంగల్ సంతాల్ కలకత్తా జైలు నుండి విడుదల కాబడ్డ అనంతరం, ఈ ఎన్నికల బహిష్కరణ విధానానికి వ్యతిరేకంగా పోరాడటం జరిగింది. ఈ వైఖరి నుండి కామ్రేడ్ చారుమజుందార్ వెనుదిరిగాడు. భూమి కోసం పోరాటం కొనసాగుతునే వుంది. కామ్రేడ్ జంగల్ సంతాల్ ఎన్నికలలో ఓడింపబడ్డారన్న విషయం కూడా కామ్రేడ్లు గుర్తు పెట్టుకోవాలి.

ఏమైనా 1967లో పశ్చిమబెంగాల్లో కాంగ్రెస్ మంత్రివర్గం ఓడింపబడి ఐక్య సంఘటన మంత్రి వర్గం అధికారంలోకి వచ్చింది. ఈ కాలంలోనే కాంగ్రెసు ఎం.ఎల్.ఎ అయిన ఈశ్వర్ ట్రికే, కామ్రేడ్ బిగుల్ కిషన్ ను తన బర్గ (కొలు) భూమి నుండి తొలగించ ప్రయత్నించాడు. సహజంగానే భూస్వాములకు వ్యతిరేకంగా కోపం జ్వలించింది. అమర కామ్రేడ్ జంగల్ సంతాల్ ఈ భూమి నుండి తొలగింపుకు వ్యతిరేకంగా పోరాటాన్ని నడిపారు. ఇది మీడియా యొక్క ఆసక్తిని ఆకర్షించింది. ఎందుకంటే ఈశ్వర్ ట్రికే

కేవలం ఒక కాంగ్రెసు ఎం.ఎల్.ఎ మాత్రమే కాదు, అతడు ఒక మాజీ ఉపమంత్రి కూడా.

దార్జిలింగు కొండలకు ముఖ ద్వారమయిన సుక్నా ఫారెస్టు బంగళాలో అధికార యంత్రాంగంతో మాట్లాడానికి కామ్రేడ్ కానూసన్యాల్, కామ్రేడ్ సౌరేన్ బోస్ లు వెళ్లారు. భూ సంస్కరణల మంత్రి హెచ్.కె. కోనార్, పశ్చిమబెంగాల్ కు చెందిన ఉన్నత పోలీసు అధికారులతో పాటు వారిని కలిశాడు. పోలీసులకు కావలసిన కామ్రేడ్లు అందరూ లొంగిపోవాలని వాళ్ళు డిమాండ్ చేశారు. ప్రతినిధి వర్గం వాళ్ళని భూస్వాములపై “ఎన్నో ఎఫ్.ఐ.ఆర్.లు అప్పటికే వున్నా ఎందుకు మీరు వారిని అరెస్టు చేయలేదు” అని ప్రశ్నించారు. దానికి ఆ అధికారుల దగ్గర జవాబు లేదు. సహజంగానే అధికారులు ఇరుకున పడ్డారు. ఆఖరికి వారు తాము కావాల్సిన వ్యక్తుల జాబితాను కొద్దిరోజుల్లో యిస్తామనీ, ఆ జాబితాలో పేర్కొనబడ్డ వారు జట్లు, జట్లుగా తమకు లొంగిపోవాలనీ చెప్పారు. ప్రతినిధి వర్గం లొంగిపోవటానికి అంగీకరించకపోవటంతో సంభాషణలు భగ్గుం అయ్యాయి. ఆ తర్వాత పోలీసు క్యాంపులను కనుక ఉపసంహరిస్తే, ఒక నిర్ణయింపబడిన అజెండాపై మాట్లాడటానికి తాము సిద్ధంగా వున్నామని ప్రతినిధి వర్గం మంత్రికి చెప్పింది. అంతిమంగా సంభాషణలు భగ్గుమయ్యాయి.

8-10 రోజుల తర్వాత ఒక పెద్ద పోలీసు బలగం కామ్రేడ్లను అరెస్టు చేయటం కోసం బారాఝూరు (నక్సల్ బరీ నుండి 3 కిలోమీటర్ల దూరంలో వుంది) గ్రామంలోకి ప్రవేశించారు. పోలీసు బలగాలు స్థానిక గ్రామీణుల నుండి బలమైన ప్రతిఘటన ఎదుర్కోవాల్సి వచ్చింది. ఈ వార్త యితర గ్రామాలకూ, చుట్టుపక్కల గల తేయాకు తోటలకు చేరింది. వేలమంది రైతులూ, కార్మికులూ ఆ ప్రాంతంలోకి వేగంగా చొరబడ్డారు. ఒక తీవ్ర ఘర్షణ జరిగింది. అందులో కొందరు పోలీసు అధికారులు గాయబడ్డారు. ఇన్ స్పెక్టర్ వంగ్గీ చంపబడ్డాడు. ఈ ఘటన 1967 మే 24న జరిగింది, అంతవరకూ రాజకీయ ప్రచారం భూమికి అంటి పెట్టుకొని వుండి భూస్వాములను, పోలీసులనూ ప్రతిఘటించండి అని సాగుతోంది అనే విషయం గుర్తు పెట్టుకోవాలి. సాంప్రదాయక ఆయుధాలతో పోలీసులను ప్రతిఘటించటం అన్నది ఇదే మొట్ట మొదటిసారి. ఈ సంఘటన పోరాటంలో ఒక గుణాత్మకమైన మార్పు. భూమి కోసం జరిగే పోరాటం ఒక ఉన్నత దశకు మలుపు తిరిగింది. అందువలన మే 24 యొక్క ప్రాధాన్యత

యందులో వుంది. కనుక మే 24న నక్సల్బరీ దినాన్ని పాటించాలి. మే 25న, నక్సల్బరీకి దక్షిణాన 2 1/2 కి.మీ దూరంలో గల ప్రొసాదు జోతలో రోడ్డుప్రక్కన చాలామంది మహిళా కామ్రేడ్లు ఒక జనరల్ బాడీ సమావేశం జరుపుకొంటున్నారు. సబ్ డివిజనల్ ఆఫీసరు, పోలీసు బలగాలతో ఆ చోటుకు వచ్చి ఆగారు. తక్షణం మహిళా కామ్రేడ్లు వారందరినీ చుట్టుముట్టి నిరాయుధులను చేయ ప్రయత్నించారు. వాస్తవంగా, పోలీసులు తక్కువ సంఖ్యలో వుండటం వలన వారిని నిరాయుధులను చేశారు. అప్పుడు సబ్ డివిజన్ ఆఫీసరు పురుష కామ్రేడ్లలో ఒకర్ని పిలిచి, తమను వదిలిపెట్టాల్సిందిగా కోరాడు. అందుకు పురుష కామ్రేడు అంగీకరించి, ఎస్.డి.వోనూ పోలీసులనూ వెళ్ళిపోనివ్వాలిందిగా మహిళా కామ్రేడ్లకు చెప్పారు.

పోలీసులు తమ ఆయుధాలతో ఆ చోటును వదిలిపెట్టి కొన్ని గజాల దూరంలో ఆగారు. అక్కడి నుండి తుపాకులు బారుగా గురిపెట్టి ఆ మహిళలపై కాల్పులు జరిపారు. ఆ కాల్పుల్లో 11 మంది మహిళా కామ్రేడ్లు, ఒక పసిబిడ్డా చంపబడ్డారు. వాస్తవంగా మే 25న పోలీసులు తమ కక్ష తీర్చుకొన్నారు. మే 24 తర్వాత, ఈ ఘటన ఐక్య సంఘటనా ప్రభుత్వాన్ని (దాని దుష్ట స్వభావాన్ని) బట్టబయలు చేసింది. ఈ రెండు ఘటనలూ పశ్చిమబెంగాలు అంతటా, దేశంలో ఆ చివరి నుండి ఈ చివరిదాకా ఒక గొప్ప కుదుపును (కలకలాన్ని) సృష్టించాయి. అందువలన మే 25 అమరవీరుల దినమయింది. విప్లవకర భూ సంస్కరణలు అంటే వ్యవసాయక విప్లవాన్ని గురించిన అంశం పట్ల పార్లమెంటరీ పంథా ఎంతటి బూటకమయిందో, మోసపూరితమైనదో ఇది (ఈ ఘటన) బట్టబయలు చేసింది. అందువలన కమ్యూనిస్టు ఉద్యమంలో ఒక మారుమూల ప్రాంతమయిన నక్సల్బరీ ఒక మూల మలుపు అయ్యింది. నక్సల్బరీ పోరాటాన్ని సమర్థించటం కమ్యూనిస్టు విప్లవకారుల చిహ్నంగా మారింది. అదే సందర్భంలో నక్సల్బరీ పోరాటాన్ని వ్యతిరేకించటం అంటే బూర్జువా, భూస్వామ్యవర్గ వ్యవస్థ పక్షం వహించటం, వారి సరసన చేరటం అయింది. ఎన్ని దుర్మార్గమయిన దాడులను ఐక్య సంఘటనా ప్రభుత్వం సాగించినా 1967 సెప్టెంబరు వరకూ నక్సల్బరీ పోరాటం అప్రతిహతంగా కొనసాగింది.

నక్సల్బరీ పోరాటానికి సంబంధించి మరికొన్ని ఉదంతాలను ప్రస్తావించాల్సి వుంది. 1967వ సంవత్సరంలో జూలై, సెప్టెంబరు నెలల

మధ్యలో గల కాలం నక్సల్బరీ పోరాటానికి చాలా కీలకమయినది. ఈ కాలంలో తిరిగి, పోలీసులు, పారా మిలటరీ దళాలు చుట్టుముట్టడం జరిగింది. పదే పదే లొంగిపోమ్మనే ప్రకటన, ఆకస్మికంగా కామ్రేడ్ జంగల్ సంతాల్ను అరెస్టు చేయటం అన్నవి నాయకత్వానికి సమస్యలను సృష్టించాయి. వాస్తవానికి కామ్రేడ్లు భోకన్ మజుందార్, జంగల్ సంతాల్, బాబూలాల్ విశ్వకర్మాకర్లు ఒక రైతు యొక్క గుడిసెలో ఆశ్రయం తీసుకున్నారు. పొదలుండటంవలనా, చిట్టడవి వుండటంవలనా, ప్రక్క తేయాకు తోటలుండటం వలనా, ఆ ప్రాంతం అనుకూలంగా వుంది. ఆ గుడిసె నుండి ఒకరి తరువాత ఒకరు వదిలి వెళ్ళిపోవాలని కా॥ భోకన్ మజుందార్ సలహా ఇచ్చారు. ఆయన మొట్టమొదటిగా అక్కడినుండి వెళ్ళిపోయారు. కానీ కామ్రేడ్లు జంగల్ సంతాల్, బాబూలాల్ విశ్వకర్మాకర్లు గుడిసెకు కొద్ది దూరంలో అరెస్టు చేయబడ్డారు. ఇందువలన చాలా నష్టం జరిగింది.” (పొల్లీ చరిత్ర-ఒక మదింపు - రచనా కాలం: 2005)

50 సంవత్సరాల క్రితం 1967లో జరిగిన నక్సల్బరీ పోరాటానికి 14 సంవత్సరాల నేపథ్యం వుంది. రివిజనిజం, నయా రివిజనిజం నుంచి, అతివాద పెడధోరణుల నుంచి విడగొట్టుకొని వ్యవహరించడానికి; 14 సంవత్సరాల వారి నిరంతరాయ వర్గ పోరాట ఆచరణ, అనుభవము నక్సల్బరీ కామ్రేడ్స్కి తోడ్పడింది. 1967 మే 24న జోతేదారులతో, రాజ్యాంగ యంత్రంతో తలపడటం అన్న విప్లవ చర్య రివిజనిస్టు, నయా రివిజనిస్టు, పార్లమెంటరీ పంథా నుంచి పెద్ద తెగతెంపు. నక్సల్బరీ గర్జన దేశం నలుమూలలకు పాకింది.

శ్రీకాకుళ గిరిజన సాయుధ తిరుగుబాటు

శ్రీకాకుళం గిరిజన విప్లవోద్యమం కూడా సుదీర్ఘమైన అభివృద్ధిక్రమంలో సాగింది. 1959లో పని ప్రారంభించి, కమ్యూనిస్టులు విశాల ప్రాతిపదికపై గిరిజన సంఘాన్ని ఆర్గనైజ్ చేశారు. 10 కోర్కెల (భూమి, అప్పుల రద్దు, అటవీ సంపదను అనుభవించే హక్కు, వెట్టిచాకిరీ రద్దు మొదలైనవి) ప్రాతిపదికగా వివిధ పోరాట రూపాల్లోకి ప్రజలను కదిలించారు. ప్రజలు ఈ కోర్కెలలో చాలావాటిని సాధించుకున్నారు. 1967 జూన్ నాటికి ఈ ఉద్యమం ఒక నూతన స్థాయికి చేరుకొంది. ప్రజలు భూస్వాముల అక్రమ అధీనంలో గల భూమిని ఆక్రమించుకొంటూ ముందుకు కదిలారు. వారి పశువులను తదితరమైన వాటిని కూడా పంచుకున్నారు. భూస్వాములు, షావుకార్లు వారి ధాన్యాన్ని

ఎగుమతి చేయకుండా అడ్డుకుని వాటిని చౌకధరకు పంచుకున్నారు. ఇదంతా ప్రజా వెల్లువకు కొత్త వూపును తెచ్చింది.

పెరుగుతున్న ఈ ప్రజా వెల్లువ చూసి భయపడిన భూస్వాములు, వారి గూండాలు గిరిజనులపైన 1967 అక్టోబరు 31న ఆకస్మిక దాడిచేశారు. ఇద్దరు గిరిజన కార్యకర్తల్ని వారు తుపాకులతో నేలకూల్చారు. మంగన్న, కోరన్నలు ఈ పోరాటపు మొట్టమొదటి అమరవీరులయ్యారు. కొద్దికాలం తర్వాత గిరిజనులు అమరవీరుల జ్ఞాపకార్థం తమ కార్యక్రమంలో భాగంగా మరలా పెద్దఎత్తున కదిలారు. భూస్వాముల అక్రమ అధీనంలో వున్న భూముల నుండి పంటలను స్వాధీనం చేసుకోవడానికి, అప్పులను రద్దు చేయటానికి తదితర సమస్యలపైన వారు కదిలారు. ప్రజలు తమ సాంప్రదాయక ఆయుధాలతో ప్రదర్శనలు నిర్వహించడం మామూలు క్రమంగా తయారైంది. వారు విప్లవ సంస్కరణలకు పూనుకొన్నారు. గిరిజన సంఘం తన అధికారాన్ని నెరిపింది.

ఆ ప్రాంతంలో 1968 ఫిబ్రవరి 20వ తేదీన ప్రత్యేక సాయుధ పోలీసు శిబిరం నెలకొల్పబడింది. మార్చి 3న పెద్ద ఎత్తున దాడులు ప్రారంభమైనాయి. పోలీసులు అనేకమంది గిరిజనులను అరెస్టు చేశారు. స్త్రీలను అవమాన పర్చారు. ప్రజల ఆస్తులను లూటీ చేశారు. ప్రజలకు పోలీసులకు మధ్య జరిగిన సాయుధ సంఘర్షణలో మరో ఇద్దరు గిరిజనులు చనిపోయారు. ఈ సందర్భంలో పరిస్థితిని ఎదుర్కొనేందుకు తగినంతగా సన్నద్ధమై లేనందువల్ల ప్రజలు నిర్మాణయుత ప్రతిఘటన సాగించలేకపోయారు.

రాష్ట్ర నాయకత్వ గైడెన్స్ క్రింద, డి.సి. మార్చి 29న కొన్ని చర్యలు తీసుకోవటానికి నిర్ణయించుకొంది.

1. పార్టీ కార్యకర్తలు ప్రజలతో తమ సంబంధాలను పునరుద్ధరించుకొని పోలీసులు చిన్నాభిన్నం చేసిన తమ సాధారణ జీవితాన్ని, వ్యవసాయ కార్యకలాపాలను పునరుద్ధరించుకోవటం, ప్రజలను కదిలించడం;

2. సాయుధ పోరాటానికి అవసరమయిన నిర్మాణ, రాజకీయ, సాంకేతిక సన్నాహాలు పూర్తి చేయటం.

3. జిల్లాలోని మిగతా ఏజెన్సీ ప్రాంతాలకు, అంతేగాక ఒరిస్సా ఏజెన్సీ ప్రాంతాలకు కార్యకలాపాల్ని, ఉద్యమాన్ని విస్తరించటానికి సాధ్యమయిన అన్ని చర్యలూ తీసుకోవటం. ఆ

సమయంలో, ఉద్యమం కొద్ది ప్రాంతానికి పరిమితమై వుందని రాష్ట్ర నాయకత్వం గట్టిగా నొక్కి చెప్పింది. సీతంపేట, పార్వతీపురం ఏజెన్సీ ప్రాంతాలు రెండూ కలిపినా చిన్నవే, వాటి చుట్టూ రోడ్లు వున్నాయి. శత్రువు యొక్క పెనుదాడుల నుండి గెరిల్లా దళాలు తట్టుకొని నిలబడటం దాదాపు అసాధ్యమవుతుంది'. (ఎ.పి.సి.సి.ఆర్ సమీక్ష)

అయినప్పటికీ, అప్పటికే అఖిల భారత స్థాయిలోని అతివాద అవకాశవాద నాయకత్వం జిల్లా కమిటీ నాయకత్వంలోని ఒక సెక్షను రాష్ట్ర నాయకత్వ గైడెన్స్ యెడల పట్టిపట్టని, నిరాసక్త, మాటవినని ధోరణులు పెంచుకొని ఎపిసిసిసిఆర్ నుండి చీలిపోయి నేరుగా ఎఐసిసిసిఆర్ లో చేరి పోయేదాకా వెళ్ళింది. రాష్ట్ర నాయకత్వానికి, జిల్లా నాయకత్వంలోని ఒక సెక్షనుకు అగాధం పెరిగింది. ఈ అగాధం ఏర్పడటానికి అఖిల భారత స్థాయిలోని అతివాద, అవకాశవాద ధోరణి బాగా దోహదపడింది.

శ్రీకాకుళం గిరిజనోద్యమం మిలిటెంటు ఫ్యూడల్ వ్యతిరేక పోరాటంగా అభివృద్ధి చెందింది. ప్రజాయుద్ధ పంథా రాజకీయాలు ప్రవేశించడం, కమ్యూనిస్టు విప్లవకారులు కృషిచేయడంతో యిది విప్లవ స్వభావాన్ని సంతరించుకొన్నది. ఉద్యమాన్ని ఉన్నత స్థాయికి - ప్రజా సాయుధ పోరాట స్థాయికి - తీసుకొని వెళ్ళడానికి పరిస్థితులు త్వరితగతిన పరిపక్వం కాజొచ్చాయి. ఐనా, ఉద్యమంలో అధిగమించవలసిన బలహీనతలు వున్నాయి. ఉద్యమం ఆనాడున్న పరిస్థితిలో, విప్లవోద్యమ ఫలితాలను పరిరక్షించుకొనడానికి సాధ్యమైన, అవసరమైన అన్ని చర్యలూ తీసుకొంటూనే శత్రువు కన్నుగప్పి మసలడానికి, ఉద్యమాన్ని, మన కార్య కలాపాలను సాధ్యమైనంత విశాల ప్రాంతాలకు విస్తరింపజేయడానికి, వ్యవసాయ విప్లవోద్యమానికి, సాయుధ పోరాటానికి సాధ్యమైనంత విస్తృతమైన మద్దతును, సంఘభావాన్ని సమీకరించుకొనడానికి సాధ్యమైనంత హెచ్చు సమయాన్ని సంపాదించు కొనడానికి తోడ్పడే ఎత్తుగడలను నాయకత్వం అనుసరించి వుండాల్సింది. చట్టబద్ధ - చట్టబద్ధం కాని, పోరాట, నిర్మాణ రూపాలను జోడించి వుండాల్సింది.

అతివాద అవకాశవాద ధోరణి యొక్క వత్తిడి ఆనాడు ఎంత బలంగా వుందంటే, ఎపిసిసిసిఆర్ నాయకత్వంలోని ఒక భాగం కూడా అతివాద అవకాశవాద ధోరణి వైపు మొగ్గు చూపటమో లేదా ఆకర్షితులవటమో జరిగింది; యిది అతివాద అవకాశవాద నాయకత్వం యొక్క

రాజకీయాలకు, కార్యాచరణకు వ్యతిరేకంగా రాజీలేని, నిర్ణయాత్మక పోరాటాన్ని సాగించ పూనుకున్న నాయకత్వంలోని వారి శక్తిని ఎంతగానో బలహీనపరచింది.

ఈ కాలంలో దేబ్రా గోపీ వల్లభపూర్ కూడా ముఖ్యమైన పోరాటమే. అది దీర్ఘకాలిక ప్రజల సాయుధ పోరాటంగా అభివృద్ధి కాగల లక్షణాలను, శక్తిని ప్రదర్శించింది. 1969 నాటికి ఈ ఉద్యమం వివిధ పోరాట రూపాలగుండా పయనించి ఉన్నతస్థాయికి చేరుకొంది. వేలాది రైతులు పంటలను స్వాధీనం చేసుకోవటానికి కార్యాచరణలోకి దిగారు. అయితే, సి.పి.ఐ. (ఎం.ఎల్) అతివాద అవకాశవాద నాయకత్వం ఈ పంటల స్వాధీన ఉద్యమాన్ని 'పచ్చి రివిజనిజం'గా ఖండించారు. అప్పుడు వ్యవసాయ విప్లవోద్యమ కర్తవ్యాన్ని వదలిపెట్టి, 'నిర్మూలనా పంథా'ను ఆచరణలో పెట్టారు.

వైఫల్యాల క్రమంలో పొరపాట్లకు కారణాల గురించి :

కామ్రేడ్ సౌరెన్ బోసు రెండవ విడత 1970లో చైనా కమ్యూనిస్టుపార్టీ నాయకులను కలసినపుడు కామ్రేడ్ కాంగ్షెంగ్ కామ్రేడ్ బోసుతో ఇలా అన్నారు :

"1968లో కామ్రేడ్ బోసును కలసినపుడు ఈ సమస్యపై నొక్కి చెప్పాను. ఆ చర్చల క్రమంలో నేనిలా చెప్పాను. విశాల ప్రజా బాహుళ్యానికి సంబంధం లేకుండా వేరుపడిపోయిన రీతిలో మనం సాయుధ పోరాటం సాగించినట్లయితే ఈ తరహా పోరాటం విజయవంతం కాజాలదు. రైతాంగ మౌలిక ప్రయోజనాలను, రైతాంగం యొక్క వ్యవసాయ విప్లవ పోరాటాన్ని మనం విస్మరించినట్లయితే ఈ సాయుధ పోరాటానికొక ప్రాతిపదిక వుండదు. అందువలన అది విజయవంతం కాజాలదు. ప్రజల చైతన్యం ఎల్లప్పుడూ క్రిందిస్థాయి నుండి ఉన్నతస్థాయికి అభివృద్ధి చెందుతుందనీ, వారి ముఖ్య ప్రయోజనాలతో అంటే వారి ఆర్థిక ప్రయోజనాలతో మనం ప్రారంభించినపుడు మాత్రమే సాయుధ పోరాటానికి విశాల ప్రజాబాహుళ్యాన్ని సన్నద్ధం చేయగలమనీ, వారి చైతన్యస్థాయిని అభివృద్ధి చేయగలమనీ నేను చెప్పాను. ప్రజల నుండి మనం వేరుపడే పద్ధతిలో సాయుధ పోరాటానికి ప్రజలను మనం సన్నద్ధం చేయలేం"

("1970 అక్టోబరులో కా॥ చౌ-ఎన్-లై, కాంగ్షెంగ్ల సంభాషణ" అనే పుస్తకం నుండి)

1970 అక్టోబరులో కా॥ చౌ-ఎన్-లై, కాంగ్షెంగ్లు సిపిఐ(ఎం.ఎల్) ప్రతినిధిగా కలిసిన సోరేన్ బోసుతో వివరమైన చర్చ జరిపారు. వారి సంభాషణలో సిపిసి నాయకత్వం యిలా స్పష్టం చేసింది.

1. నేటి ప్రపంచంలో ఆధిక్యత గల లేదా నాయకత్వంవహిస్తున్న లేదా పితృ స్వభావం గల పార్టీ లేదు. ప్రతి పార్టీ స్వతంత్రమైనది. అది మార్క్సిజం - లెనినిజం - మావో ఆలోచనా విధానాన్ని తన స్వంత విప్లవపు నిర్దిష్ట పరిస్థితులకు అన్వయించుకోవాలి. తన స్వంత తప్పులకు, వైఫల్యాలకు, విజయాలకు తానే బాధ్యత వహించాలి. మావో బోధనలను, చైనా అనుభవాలను కాపీ కొట్టడంగాని, యాంత్రికంగా అన్వయించడంగానీ సవ్యమైనదికాదు.

2. "చైనా చైర్మనే మా చైర్మన్" అని చెప్పడం అన్ని విధాలా తప్పు.

3. రైతాంగ పోరాటం భూమికోసం కాదు. రాజ్యాధికారం కోసం మాత్రమేనని చెప్పడం తప్పు. రెండూ పరస్పర సంబంధం గలవి, విడదీయరానివి.

4. ప్రజా ఉద్యమాలు, ప్రజాసంఘాలు గెరిల్లా యుద్ధానికి అడ్డంకులని చెప్పడం తప్పు. తద్విరుద్ధంగా అది లేకపోవడమే గెరిల్లా యుద్ధాన్ని ఆర్గనైజ్ చేసి నడిపే మార్గానికి అడ్డంకి.

5. నిర్మూలనా పంథా తప్పు. అటువంటి చర్యలు వినాశకరమైనవని చైనా విప్లవంలో రుజువైంది.

6. గెరిల్లా దళాలను ప్రజలతో సంబంధం లేకుండా రహస్యంగా కుట్రపూరిత పద్ధతుల్లో ఏర్పాటుచేయటం తప్పు. అది కేవలం పార్టీని, గెరిల్లా దళాలను ప్రజల నుండి వేరుచేసి ఓటమికి దారితీస్తుంది.

7. పట్టణాలలో విద్యార్థి రెడ్ గార్డ్స్ లను ఏర్పాటుచేయడం తప్పు. బ్రేడ్ యూనియన్ కార్యకలాపాలను వదలిపెట్టడం తప్పు.

8. సి.పి.ఐ.(ఎం.ఎల్)కు వ్యవసాయ విప్లవ కార్యక్రమం లేదు. యిది తీవ్రమైన బలహీనత; వైఫల్యం. వ్యవసాయ విప్లవ కార్యక్రమంపై ఆధారపడిన వ్యవసాయ విప్లవోద్యమం లేకుండా దానిని సాయుధ పోరాటంతో జోడించకుండా ప్రజలను సాయుధ పోరాటానికి సన్నద్ధం చేయలేము; విప్లవం విజయవంతం కాజాలదు.

9. అధికారాన్ని హస్తగతం చేసుకొన్న తరువాత ఐక్య సంఘటన ఏర్పాటుచేయాలని చెప్పటం తప్పు. 'ఐక్య సంఘటన అనే భావన' ఆచరణా విప్లవోద్యమ అభివృద్ధి క్రమమంతటా విప్లవకారుల పనికి మార్గదర్శకం' చెయ్యాలి.

10. శత్రువు రక్తంలో తమ చేతులు ముంచినవారు మాత్రమే కమ్యూనిస్టులు అని చెప్పడం తప్పు.

11. సి.పి.ఐ.(ఎం.ఎల్) సాధారణ దృక్పథం సరిగ్గానే వుంది. దాని విధానాలు తప్పు. వాటిని సరిదిద్దుకోవలసిన అవసరం వుంది.

సి.పి.ఐ. (ఎం.ఎల్) నాయకత్వం, సిపిసి నాయకత్వం వెలిబుచ్చిన అభిప్రాయాల సారాంశాన్ని లోతుగా గ్రహించి వుంటే, తన స్వంత అభిప్రాయాలనూ, ఆచరణలనూ నిజాయితీగా, ఆత్మవిమర్శనా పూర్వకంగా పరిశీలించుకున్నట్లయితే, మావో ఆలోచనా విధానాన్ని, ప్రజా యుద్ధ పంథాను తాను అన్వయించుకొన్న తీరు అంతా తప్పనీ, అతివాద అవకాశవాదమనీ గుర్తించి, సరిదిద్దుకొని తిరిగి విప్లవ ప్రజా పంథాలోకి వచ్చివుండవలసింది.

యిక్కడ కొన్ని అంశాలను పరిశీలించుకోవాలి :

1. అతివాద అవకాశవాద నాయకత్వానికి వ్యతిరేకంగా, సి.పి.ఐ.(ఎం.ఎల్) లోపల సాగిన ఆంతరంగిక పోరాటం ప్రాముఖ్యత కలది. అది ఆహ్వానించదగిన పరిణామం. ఆచరణ నుండి నేర్చుకొని విప్లవ ప్రజాపంథా మార్గాన్ని స్వీకరించే హృదయపూర్వక ప్రయత్నాన్ని అది ప్రతిబింబించింది. అనుభవాల ప్రాతిపదికపై ప్రజాస్వామిక, నిష్పాక్షిక పద్ధతిలో ఆంతరంగిక చర్చలను నిర్వహించి వుంటే ఆఖరు క్షణం లోనయినా తన తప్పులను సరిదిద్దుకోవటానికి మొత్తం సిపిఐ(ఎం.ఎల్)కు ఎంతగానో తోడ్పడి వుండేది. కానీ అతివాద అవకాశవాద నాయకత్వం పూర్తి పెడసరి వైఖరినీ, సరిదిద్ద వీలులేని ధోరణినీ ప్రదర్శించింది. భిన్నాభిప్రాయాలను, శక్తులను అణగద్రొక్కటానికి అన్నిరకాల నిరంకుశ పద్ధతులకు తలపడింది.

2. సి.పి.ఐ. (ఎం.ఎల్) లోపలా, బయటా అతివాద అవకాశవాదానికి వ్యతిరేకంగా నిలచిన శక్తులు సంప్రదించుకొని సన్నిహితమైనవారితో భారత విప్లవ సమస్యలపై మరింత ఏకీకృత అవగాహనను పెంపొందించుకొని అతివాద అవకాశవాదానికి వ్యతిరేకంగా ఉమ్మడి పోరాటాన్ని సాగించినట్లయితే, భారతదేశమంతటా విప్లవ ప్రజాపంథాననుసరించే శక్తులు మరింత గొప్పగా బలోపేతమై వుండేవి. విప్లవకారుల శిబిరంలో మొత్తం పరిణామాల క్రమంపై అది గొప్ప ప్రభావాన్ని కలిగించి వుండేది. కానీ, ఆనాడు ఆంధ్ర కమ్యూనిస్టు విప్లవకారులకు, సి.పి.ఐ.(ఎం.ఎల్) లోపల ఆంతరంగిక పోరాటం

సాగిస్తున్న శక్తులకు మధ్య దూరం ఇంకా కొనసాగుతూనే వుంది. దీనితోపాటు భౌతిక సంబంధాలు లేకపోవటం తదితర అంశాల మూలంగా వారిమధ్య ఏర్పడి వున్న దూరంతో పాటు కమ్యూనిస్టు విప్లవకారులకు వ్యతిరేకంగా వ్యాపింపచేయబడి వున్న దురభిప్రాయాల విషం దాని వ్యతిరేక పాత్రను అది నిర్వహించింది.

3. సిపిసి నాయకత్వం చేసిన విమర్శలు, ఇచ్చిన సలహాలు భారత విప్లవకారులకు నిర్దిష్టమైన సహాయంగా లభించాయి. కానీ అత్యంత బాధాకరమైన వాస్తవమేమంటే, సిపిసి నాయకత్వాన్ని అత్యున్నతంగా గౌరవిస్తున్నామని చెప్పుకొనే అతివాద అవకాశవాద నాయకత్వం నిర్దేశకంగానూ చడీ చప్పుడు కాకుండానూ సిపిసి విమర్శలను, సలహాలను చాప క్రిందికి నెట్టివేసి తన స్వంత పంథానే కొనసాగించింది. ఈ వాస్తవాలలో (సిపిసి) విమర్శలు, సూచనలు కొన్ని చాలా చాలా ఆలస్యంగానూ, కొంచెం, కొంచెంగానూ వెలుగు చూశాయి. ఈ వాస్తవాలను దాచడం లేదా అణచిపెట్టడం మూలంగా భారత విప్లవానికి అపారమైన హాని జరిగిందని గుర్తించాలి. సిపిసి విమర్శలను, సలహాలను వెంటనే ఒక పద్ధతిలో రిపోర్టు చేసి చర్చకు పెట్టినట్లయితే అతివాద అవకాశవాదానికి వ్యతిరేక పోరాటం మరింత శక్తివంతంగా తయారై వుండేది. సరియైన పంథా ప్రాతిపదికపై మొత్తం భారతదేశ విప్లవకారులందరినీ ఐక్యపరచే క్రమాన్ని మరింత శక్తివంతం చేసి వుండేది. ఈ అవకాశాన్ని మనం కోల్పోయాము. విప్లవకారులను, విప్లవోద్యమాలను ఐక్యం చేసే బాటలో మరిన్ని అడ్డంకులు, అవరోధాలు కల్పించబడ్డాయి.

“నక్సల్బరీపై మరికొంత వివరణ” యిలా చెప్పింది : పాలకవర్గాల మధ్య వైరుధ్యాలు, చీలికలు దేశవ్యాపిత అసంతృప్తి, నక్సల్బరీలో బలమైన ప్రజా పునాది తప్ప, నక్సల్బరీ పోరాట సమయంలో ఎర్ర ప్రాంతాల (మావో చెప్పినట్లుగా) ఉనికికి అవసరమైన ఇతర పరిస్థితులేవీ లేవు. దీనికి తోడు, కొత్తగా ఏర్పడిన ఐక్య సంఘటనా ప్రభుత్వంపై ప్రజలకు భ్రమలున్నాయి. డార్జిలింగ్, కలకత్తా మరికొన్ని జిల్లాల కార్యకర్తలు నయా రివిజనిస్టు నాయకత్వంపై తిరుగుబాటు చేసినప్పటికీ, సాధారణ సభ్యులు రివిజనిస్టు నాయకత్వం విషయంలో గందరగోళ స్థితిలో వున్నప్పటికీ తిరుగుబాటుకు అనుకూలంగా లేరు. స్వీయాత్మక ఎత్తుగడల తప్పులు, స్వీయాత్మక సన్నాహాలు చేయకుండా వున్నట్లయితే, సూత్రాల

విషయంలో దృఢంగా వుంటూ విధానం విషయంలో నాయకత్వం పట్టు విడుపులు ప్రదర్శించి వున్నట్లయితే భారీ నష్టాలు జరగకుండా నివారించగలిగేవాళ్ళమని, ఉద్యమం కాపాడబడి వుండేదని చెప్పబడింది.

“నక్సల్బరీపై మరికొంత వివరణ” అనే ఈ నివేదిక నిస్సందేహంగా నక్సల్బరీ రైతాంగ విప్లవ ఉద్యమం వైఫల్యానికి గల కారణాలను గుర్తించటానికి హృదయపూర్వకమైన ప్రయత్నం చేసింది. (రచనాకాలం : 1973-74)

రష్యా, చైనా కమ్యూనిస్టు పార్టీలు తమతమ విప్లవాలను విజయవంతం చేయడానికి సిద్ధాంత, రాజకీయ, నిర్మాణ, ఉద్యమ సమస్యలపై ఎప్పటికప్పుడు ఆంతరంగిక చర్చా పద్ధతిని అనుసరించాయి. తప్పుడు ధోరణులు, ఉద్యమానికి హాని కలిగించే ధోరణులకు వ్యతిరేకంగా పోరాటాలు నిర్వహించాయి.

భారత కమ్యూనిస్టు ఉద్యమంలో గూడ సిద్ధాంత, రాజకీయ, నిర్మాణ ఉద్యమ సమస్యలపై అత్యంత తీవ్రమైన భిన్నాభిప్రాయాలు తలెత్తాయి. తెలంగాణా, నక్సల్బరీ, శ్రీకాకుళం, ఖమ్మం, వరంగల్, గోదావరి ఉద్యమాలలో గూడ భిన్నాభిప్రాయాలు తలెత్తాయి. ఈ విభేదాలు 1946-50ల నాటి తెలంగాణా రైతాంగ పోరాటంలో సంస్కరణవాదానికి విప్లవవాదానికి మధ్య - విప్లవవాదానికి అతివాద ఒంటెత్తు వాదానికి మధ్యగాని వ్యక్తమయ్యాయి. సంస్కరణ వాదం - అతివాద ఒంటెత్తువాదం రెండూ మొదటిది మితవాద రివిజనిస్టు పోకడగానూ, రెండవది విప్లవాత్మకంగా కనిపించే అతివాద ఒంటెత్తువాదం, బీభత్సకర (టెర్రరిష్టు) పోకడగానూ పరిణామం చెందాయి. ఈ రెండు ధోరణుల ఆచరణ ఫలితాలు అంతిమ పరిశీలనలో ఒక్కటే. ఈ రెండు పోకడలకు వ్యతిరేకంగా నిశ్చయాత్మకదృష్టితో, విప్లవం యొక్క దీర్ఘకాల, సకల (ఓవరాల్) ప్రయోజనాల దృష్టితో, పట్టు విడుపులతో, కామ్రేడ్ల స్పిరిట్తో, పరస్పరం - ఒకరినొకరు వినిపించుకొనే, పట్టించుకొనే వైఖరితో పార్టీలో ఆంతరంగిక చర్చలు జరగవలసి యుండేది. గ్రూపుల మధ్య చర్చలను విప్లవ సంస్థల మధ్య కామ్రేడ్లగా చర్చించుకోవలసి యుండేది. అలా జరగకపోవడమన్నది విప్లవం కోసం పనిచేస్తున్న కార్యశీలురయిన కార్యకర్తల మధ్య, విప్లవ ఆకాంక్షతో ఉన్న వివిధ స్థాయిలలోని విప్లవ శక్తుల మధ్య, మానసికంగానూ, భౌతికంగానూ అగాధమేర్పడింది. ఈ అగాధాన్ని చరిత్రలో మన మన నిర్మాణాలను, ఉద్యమాలను

వాస్తవిక దృష్టికోణం నుంచి సమీక్షించుకోవడం ద్వారానే పూర్వోక్తాలుగుతాం.

విమర్శనా పద్ధతిలోను, సమీక్షలు, విశ్లేషణలు చేయడంలోనూ, స్వీయాత్మక ధోరణులను వదిలిపెట్టి అభిమాన, దురభిమానాలకతీతంగా వున్నప్పుడే భారత కమ్యూనిష్టు ఉద్యమం తనకెదురవుతున్న అవరోధాలను అధిగమించగలుగుతుంది.

గుణపాఠాలను ఎలా తీసుకోవాలి

కామ్రేడ్ తరిమెల నాగిరెడ్డి తన రచన 'తాకట్టులో భారతదేశం'లోని 'శ్రీకాకుళంలో తిరుగుబాటు' అధ్యాయం ముగింపులో 'వెనుకపట్టు పట్టిన మన ప్రజాపోరాటాల ఫలితంగా భిన్న అభిప్రాయాలు, దృక్పథాలు కలవారంతా వారివారి అభిప్రాయాలు, దృక్పథాల కనుగుణంగా వ్యాఖ్యానాలు, విమర్శలు చేస్తున్నారు; గుణపాఠాలు తీస్తున్నారు' అని చెప్పతూ మార్క్స్, ఎంగెల్స్ ల 'జర్మనీ విప్లవం - ప్రతీఘాతుక విప్లవం'లో గుణపాఠాలు తీసుకోవటం గురించిన భాగాలను ఉటంకించారు. లెనిన్ రాసిన 'సోషల్ డెమోక్రసీ యొక్క వ్యవసాయ కార్యక్రమం' నుండి గుణపాఠాలను కామ్రేడ్ టి.ఎన్. ఉటంకించారు. తరిమెల నాగిరెడ్డి 'తాకట్టులో భారతదేశం'లోని ఈ భాగాలను మనం విస్తారంగా ఇక్కడ పేర్కొంటున్నాం.

“తమ న్యాయమైన కోర్కెల కోసం సంఘటితంగా పోరాడుతున్న ప్రజలను అణచడానికి ప్రభుత్వము భూస్వాములు ఎలా కుట్ర పన్నుతున్నారో చూపడానికే ఇటీవలి చరిత్రను నేను ఇక్కడ తిరిగి చెప్పవలసివచ్చింది. ప్రజలకు వ్యతిరేకంగా అన్నిరకాల చట్టవిరుద్ధమైన పద్ధతులను ఉపయోగించింది ప్రభుత్వము, భూస్వాములే. గ్రామాల్లో భీభత్సాన్ని సృష్టించింది భూస్వాములు, వారి గూండాలే. ప్రజలకు వ్యతిరేకంగా మొదట తుపాకులతో సహా మారణాయుధాలను వినియోగించింది భూస్వాములే. గిరిజనులపై కాల్పులు సాగించింది పోలీసులే. రైతాంగంపై బహిరంగంగా యుద్ధాన్ని ప్రకటించింది భూస్వాములూ, ప్రభుత్వమే.

పీడిత ప్రజల డిమాండ్లు ఎంత న్యాయమైనవి అయినప్పటికీ వారిని అణచడానికి ఈ భూస్వామ్య ప్రభుత్వానికి చట్టబద్ధ పరిధులంటూ ఏమీలేవని రైతులు గుర్తించారు. తాము సాగించిన ప్రతి చట్టబద్ధమైన ఆందోళన తమపై చట్టవిరుద్ధమైన క్రూరమైన పీడనను రుద్దించి తెలుసుకున్నాకనే వారి విషయాన్ని గుర్తించగలిగారు. భూస్వాములు, ప్రభుత్వాధికారులు తమపై బలవంతంగా రుద్దుతున్న

వెట్టిచాకిరీ, మామూళ్ళ గురించి తాము ప్రభుత్వానికి చేసుకున్న విజ్ఞాపనలు బుట్టదాఖలు చేయబడటం ప్రజలు గమనించారు. అతిహీనమైన వేతనాల గురించి వారు చేసుకున్న విజ్ఞప్తులను కనీసం విచారించలేదు. భూస్వాములు తమ భూములను అక్రమంగా అక్రమించుకోవడం గురించి పెట్టుకున్న పిటిషన్లు, సాగించిన ఆందోళనలు 'రాజ్యాంగానికి బద్ధులైన పాలకుల్ని ఏమాత్రం కదిలించలేకపోయాయి. కాగా మరోవైపున ప్రజలపై అక్రమ కేసులు, అక్రమ అరెస్టులు, చిత్రహింసలు, కాల్పులు నిత్యకృత్యమైపోయాయి.

ఎవరు కుట్రదారులు? అని నేను అడగాలనుకొంటున్నాను. అతిహీనమైన భూస్వాముల, వారితోత్తు ప్రభుత్వం యొక్క దుస్సాహసికుల చట్టవిరుద్ధమైన నీతిబాహ్యమైన దోపిడీ దౌర్జన్యాలకు వ్యతిరేకంగా అత్యంత సాహసంతో పోరాటం సాగించిన ప్రజలూ కుట్రదారులు? లేక గత అనేక సంవత్సరాలుగా రాజ్యాంగ సూత్రాలన్నింటికీ విరుద్ధంగా వ్యవహరించి, ప్రజల భూములనీ శ్రమనూ కొల్లగొట్టడమేగాక, ప్లేగులా బాధించి, వారి పోరాటతత్వాన్ని నాశనం చేసేందుకై అక్రమ అరెస్టులు, చిత్రహింసలు చివరికి కాల్పులతో వారిపై నాజీల క్రౌర్యాన్ని ప్రదర్శించిన భూస్వాములూ వారి ప్రభుత్వమూ కుట్రదారులు?

ప్రస్తుతానికి గిరిజనులు సాగించిన మహత్తర ప్రతిఘటన తాత్కాలికంగా వెనుకడుగు వేయడం చూసి బూర్జువాపార్టీలు వారి భృతులు ఎంతో మహోత్సాహంతో చంకలు కొట్టుకుంటున్నారు. తీవ్రమైన నిర్బంధకాండ తాత్కాలికంగా విజయం సాధించవచ్చును.

అయితే దీనికి సమాధానంగా 1848లో సంభవించిన విప్లవాల సాధారణ అనుభవాలు, ప్రత్యేకించి జర్మన్ విప్లవం అనుభవాలను ఆధారం చేసుకొని మార్క్స్ ఎంగెల్స్ లు తమ “జర్మనీ - విప్లవం - ప్రతీఘాతక విప్లవం” అనే గ్రంథంలో వ్రాసిన వ్యాఖ్యలను ఉదహరించటం కంటే ఉత్తమం మరొకటి లేదు. ఆ గ్రంథంలో వారిలా వ్రాశారు :

“యుద్ధరేఖలోని అన్ని అంశాల్లోనూ (యూరపు) ఖండ విప్లవ పార్టీ (Continental revolutionary Party) - పార్టీలు అనడం సరిగా ఉంటుంది - ఎదుర్కొన్న ఖచ్చితమైన ఓటమికన్నా పెద్ద ఓటమిని వూహించడం సాధ్యంకాదు. కానీ అయితేనే? తమ సాంఘిక ఆర్థిక ఆధిక్యత కోసం బ్రిటిష్ మధ్యతరగతివర్గాల

పోరాటం 48 ఏళ్ళపాటు, ఫ్రెంచి మధ్యతరగతి వర్గాల పోరాటం 40 ఏళ్ళ పాటు నిరంతరంగా సాగలేదా? కాని వాస్తవానికి వారి (మధ్యతరగతి వర్గం - అను) పోరాటం పునరుద్ధరించబడిన రాచరికం, తాను గతంలో ఎప్పటికంటే కూడ మరింత దృఢంగా స్థిరపడినట్లు భావించిన - ఆ క్షణంలో కంటే విజయానికి దగ్గరగా ఎప్పుడైనా ఉందా?... కాబట్టి మనం గనక ఓడించబడి నట్టయితే, మళ్ళీ మొదటి నుంచీ మన కృషిని ప్రారంభించటం కన్నా మనం చేయాల్సింది మరేమీ ఉండదు. అయితే అదృష్టం కొద్దీ, ఉద్యమం మొదటిరంగం ముగింపుకీ రెండో రంగం ప్రారంభానికీ మధ్య మనకు అనుమతించ బడిన అతికొద్దీ విరామ కాలాన్ని (పోరాటం) ఆలస్యంగా ప్రజ్వరిల్లడాన్నీ, దాని ఓటమిని కూడా అగత్యం చేసిన కారణాలని అధ్యయనం చేయడం అనే ఒక అత్యవసరమైన పనికి కావాల్సిన సమయాన్ని ఇస్తోంది. అయితే కొందరు నాయకుల యాదృచ్ఛిక ప్రయత్నాల్లోనో, సామర్థ్యాల్లోనో, తప్పుల్లోనో, పొరపాట్లలోనో లేక విద్రోహాల్లోనో ఈ కారణాలని వెదకకూడదు; అలాకాక విప్లవంతో గడగడలాడిన ప్రతి దేశంలోని సాధారణ, సాంఘిక స్థితిగతుల్లోనూ, జీవన పరిస్థితుల్లోనూ కారణాలను అన్వేషించాలి. విప్లవ ప్రతీఘాతుకత్వం విజయాలకు కారణాన్ని గురించి దర్శాస్త్ర చేసినప్పుడు, ఫలానా ఈ పౌరుడో లేక ఆ పౌరుడో ప్రజలకు “విద్రోహం” చేశాడంటూ తయారుగా ఉన్న జవాబొకటి మనకి ప్రతిచోటా విన్పిస్తుంటుంది. పరిస్థితులను బట్టి ఈ సమాధానం నిజం కావచ్చును, కాకపోవచ్చును. కానీ ఎట్టి పరిస్థితుల్లోనూ ఏ విషయాన్నీ వివరించి చెప్పదు. కనీసం తాము ఆ విధంగా విద్రోహానికి గురయ్యేలా ‘ప్రజలు’ ఊరకుండిపోవడం ఎలా జరిగిందో కూడా ఆ సమాధానం చూపదు. ఫలానా ఒక పౌరుణ్ణి విశ్వసించకూడదు అన్న వాస్తవాన్నికదాన్ని ఎరిగి ఉండి, అదే విజ్ఞాన సర్వస్వంగా ఉన్న రాజకీయ పార్టీ దేనికైనా ఏమి భవిష్యత్ ఉంటుందిక!

అందువల్ల ఉద్యమం యొక్క ప్రతి అంశాన్నీ లోతుగా అధ్యయనం చేయడానికి; కొన్ని సాధారణ నిర్ధారణలకు రావటానికి; పోరాటాన్ని విస్తృతపరిచేందుకు తీవ్రపరిచేందుకుగాను మరిన్ని విలువైన అనుభవాలను సంపాదించేందుకు - తాత్కాలిక ఓటములని విప్లవకారులు ఉపయోగించుకోవాలి. విప్లవ ప్రతీఘాతకులు, పాలకవర్గాలు తమ తాత్కాలిక ఉత్సాహాన్ని మిద్దెలెక్కి గట్టిగా ప్రకటించుకోనీయండి! అయితే అది అనతికాలంలోనే అంతరిస్తుందని

విప్లవకారులకు తెలుసు. అలా నవ్వినవాళ్ళే చివరికి నవ్వులపాలవుతారు. అందుకే ఇంగ్లాండులో 1640-80 మధ్య, ఫ్రాన్సులో 1729-1830 మధ్య రాచరికం పునరుద్ధరించబడినప్పుడు దానిని గూర్చి మార్బ్ ఎంగెల్స్లు ఇలా అన్నారు. “కాని వాస్తవానికి వారి (మధ్యతరగతి వర్గం - రచయిత) పోరాటం - పునరుద్ధరించబడిన రాచరికం, తాను గతంలో ఎప్పటికంటే కూడా మరింత దృఢంగా స్థిరపడినట్లు భావించిన - ఆ క్షణంలో కంటే విజయానికి దగ్గరగా ఎప్పుడైనా ఉందా?”

చివరికి బ్రిటిష్ ప్రత్యక్ష పాలనా కాలంలో కూడా ఎన్నడూ కనీ వినీ ఎరగనంతగా ఈ బూర్జువా భూస్వామ్య ప్రభుత్వం భీభత్సం సృష్టించి ప్రజలపై విజయం సాధించానన్న భ్రమలో తాత్కాలికంగా ఉత్సాహపడిపోతోంది. “తాను గతంలో ఎప్పటికంటే కూడా మరింత దృఢంగా స్థిరపడ్డాన”ని భావిస్తోంది. ఈ 5 సంవత్సరాలు గడగడలాడించిన ఉజ్వలమైన చరిత్రని చారిత్రకంగా, ఆత్మవిమర్శనాత్మకంగా సమీక్షించుకోవడం ఈ “అతికొద్ది విరామకాలం”లో విప్లవకారుల కర్తవ్యం. మార్బ్ చెప్పినట్లు - “విప్లవ వెల్లువకీ, దాని అణచివేతకీ కూడా గల కారణాలను గురించి లోతుగా తెలుసుకోవడం, వాటిని వివరించుకోవడం చారిత్రక దృష్టిలో అత్యంత ప్రాధాన్యత గలవి గూడ.” (కారల్ మార్బ్ - సెలెక్టెడ్ వర్క్స్ - లారెన్స్ అండ్ విషార్ట్ లిమిటెడ్ 1943 - వాల్యూం-II - పేజీ 41)

ఈ సమయంలో, బడా బూర్జువా భూస్వామ్య ప్రభుత్వం సాగించుతున్న పాశవిక నిర్బంధాన్ని కూడా అవకాశంగా చేసుకొని, రైతాంగ వ్యవసాయ విప్లవం ఈనాడు “సరిపడనిదం”టూ (Unsuitability) రైతాంగ ప్రజల్లోనూ, కేంద్రల్లోనూ నిరాశా నిస్పృహలను, దిగజారుడును వ్యాపింపజేయాలని ప్రయత్నించే వాళ్ళ రివిజనిస్టుల్లాగా అనేకులు ఉంటారు. అయితే ఈనాడు బూర్జువావర్గం నానాటికీ పెరుగుతున్న సర్వతోముఖ సంక్షోభాన్ని ఎదుర్కొంటున్నదని ఎరిగిన విప్లవకారులకి పాలకవర్గాల మహదానందం మూడునాళ్ళ ముచ్చట అని తెలుసు. 1907లో లెనిన్ చెప్పిన ఈ మాటలను విప్లవకారులు తమ మనసులో పెట్టుకొని వాటి ప్రకారం కృషిచేయాలి.

“చరిత్రలోని ప్రస్తుత ఘట్టంలో - జగమొండి వాళ్ళయిన బ్లాక్ హండ్రెడ్స్ మూడవ ద్యూమా (పార్లమెంటు)లో కేకలూ బొబ్బలూ పెడుతూ చిందులు తొక్కుతున్న ప్రస్తుత

సమయంలో; తీవ్ర విప్లవ ప్రతీఘాతుకత్వం పతాక స్థాయి చేరుకున్న సమయంలో; సాధారణంగా విప్లవకారులమీదా, ప్రత్యేకించి రెండవ ద్యూమాలోని సోషల్ డెమోక్రాటిక్ ప్రతినిధుల మీదా అభివృద్ధి నిరోధకత్వం అనాగరికమైన రాజకీయ ప్రతీకార చర్యలను సాగిస్తున్న ఈ సమయంలో - ‘విశాల’ వ్యవసాయ కార్యక్రమానికి ప్రస్తుత సమయం ‘తగినదికాద’న్న (Unsuitable) ఆలోచన రానీయకూడదు. అలా ఆలోచించడమంటే రష్యాలోని సోషల్ డెమోక్రాటిక్ పార్టీకి చెందిన పెటీబూర్జువా మేధావుల్లో ఆ పార్టీ పట్ల సానుభూతి వహించేవారిలో విస్తృతంగా వ్యాపించిన వెనక్కి జారేతత్వం, నిరాశా నిస్పృహలు, క్షీణత, హీనత్వం లాంటి స్వభావాలకు లోనవడంతో సమానమవుతుంది. కార్మికవర్గ పార్టీ శ్రేణులలోనుండి ఇలాటి చెత్తనంతటినీ తుడిచివేయడం ద్వారా శ్రామికవర్గం మేలే పొందగలుగుతుంది. అభివృద్ధి నిరోధకులు ఎంతగా క్రూరంగా వ్యవహరిస్తారో, అంతగా అది అనివార్యమైన ఆర్థికాభివృద్ధిని క్షీణింప జేస్తున్నది! మరింత విస్తృతమైన ప్రజాస్వామిక ఉద్యమ వెల్లువను అంతగా విజయవంతంగా సిద్ధం చేస్తుంది. కార్యచరణలో వచ్చిన తాత్కాలిక స్తబ్ధతను మనం అవకాశంగా తీసుకొని మహత్తర విప్లవం యొక్క అనుభవాలను విమర్శనాత్మకంగా అధ్యయనం చేయాలి. ఈ అనుభవాలను సరిచూసుకొని, చెత్తాచెదారం ఏరేసి రాబోవు పోరాటానికి మార్గదర్శకత్వంగా వినియోగ పడేందుకు ఈ అనుభవాలను ప్రజానీకానికి అందించాలి.” (లెనిన్ - అగ్రేరియన్ ప్రోగ్రాం ఆఫ్ సోషల్ డెమోక్రసీ - కలెక్టెడ్ వర్క్స్ వాల్యూం 13 - పేజీ 439)

బూర్జువా భూస్వామ్య ప్రభుత్వం రాజకీయ ప్రతీకారంతో క్రూరచర్యలకు పాల్పడుతున్న ఈ సమయంలో అనివార్యమైన గందరగోళం వ్యాపించి ఉన్న ఈ సమయంలో విప్లవోద్యమంలోని కొన్ని సెక్షనులు దిగజారి పోయాయి. విప్లవోద్యమానికి వివిధ రూపాలలో ద్రోహం చేస్తాయి. రైతాంగ వ్యవసాయక విప్లవం కోసం రైతాంగ చర్యలు ‘తగనివి’గా ప్రకటించడం ద్వారా తమ రివిజనిస్టు పాత్రను సమర్థించు కొనేవారు ఈ సమయంలో చాలామంది ఉంటారు. ఉద్యమంలో తాత్కాలికంగా వచ్చిన స్తబ్ధతను అవకాశంగా తీసుకొని విప్లవ శ్రేణులను విచ్ఛిన్నం చేయటానికి, దిగజార్చటానికి ప్రభుత్వ నిర్బంధంతోపాటు అన్నిరకాల పద్ధతులను వారు ఉపయోగిస్తారు. ఇప్పటివరకూ జరిగిన మహత్తర

పోరాటాల అనుభవాలను విశ్లేషించి వివరించడం నేడు విప్లవకారుల కర్తవ్యంగా వుంది. అంతేగాక రాబోవు పోరాటాలకు ప్రజలను సిద్ధం చేసేందుకుగాను ఈ అనుభవాలను ప్రజలకు నేరుగా అందించడం ద్వారా వ్యవసాయక కార్యక్రమాన్ని మరింతగా అమలుచేయడానికి సిద్ధం చేయడం కూడా విప్లవకారుల నేటి కర్తవ్యం.

తెలంగాణా, నగ్గల్పూర్, శ్రీకాకుళ ప్రజా ఉద్యమాలు ఒక స్థాయినందుకొన్న తర్వాత నిర్బంధానికి లక్ష్యాలుగా మారాయనే వాస్తవంలో వివాదమేమీ లేదు. అదే సమయంలో, పెద-ధోరణులు, సిద్ధాంతాలు, ఎత్తుగడలకు ఉద్యమాలు బలయ్యాయి. ఆ పరిస్థితులలో పార్టీల నాయకత్వం ఉద్యమ పగ్గాలను తన చేతుల్లోకి తీసుకోవాలి. ఒక వ్యక్తి లేదా ఒక గ్రూపు భావజాలానికి, చర్యలకు వైఫల్యాలను ఆపాదించి వాస్తవాలను మనం మరుగుపరచరాదు. ఆ వ్యక్తులు లేదా ఆయా గ్రూపులు ఆ ధోరణులకు బలైన పరిస్థితులను మనం పరిశీలించాలి.

మార్బ్, ఎంగెల్స్, లెనిన్ల నుండి నాగిరెడ్డిగారి వరకు ఉద్యమంలో స్తబ్ధత నెలకొన్న కాలంలో వైఫల్యాలపట్ల పరస్పర ఖండన మండనలతో మన సమయాన్ని వృధా చేయరాదని, దీనికి భిన్నంగా మన అనుభవాలను పరీక్షించుకొని వాని నుండి గుణపాఠాలను తీసుకున్న తర్వాత మనకు లభించిన ఈ సమయాన్ని ఉపయోగపరచుకొని ఉద్యమాన్ని తిరిగి ఎలా, ఎక్కడ నుండి ప్రారంభించాలనే పథక రచన కోసం వినియోగించాలని వారి రచనలలో విస్తారంగా వివరించారు. మన వ్యతిరేకులు, విప్లవ ప్రతీఘాతుకులు మన వైఫల్యాలను ఉపయోగించుకొని, మనల్ని గేలిచేస్తూ విప్లవ శ్రేణులలో గందరగోళాను సృష్టించటానికి, నిరుత్సాహాన్ని వ్యాప్తి చేయటానికి ప్రయత్నిస్తారు. విప్లవకారులపై ఆరోపణలు చేస్తూ, దూషిస్తూ ఇళ్ళ కప్పులపైకెక్కి వారు పిచ్చికూతలు కూస్తూ వుంటారు; వారిని వాక్మోనీయండి! అయితే వారి ఉత్సుకత ఎక్కువకాలం నిలవదు; ఎంచేతనంటే వారు ఆర్థిక, రాజకీయ సంక్షోభంలో చిక్కుకొని వున్నారు. వారి బడాయి కొద్ది కాలం కొనసాగవచ్చు. కనుక, గత అనుభవాల నుండి గుణపాఠాలను తీసుకున్న తర్వాత విప్లవకారులు తమ కార్యకలాపాలను తిరిగి ప్రారంభించాలని కా! నాగిరెడ్డి వివరించారు. దోపిడీ వర్గాలు, దోపిడీ వ్యవస్థ కొనసాగినంతకాలం వర్గపోరాటాలు కొనసాగుతూ వుంటాయి; అరుణ పతాకం ఎగురుతూనే వుంటుంది. ★

అభివృద్ధి పంజాబ్ కిసాన్ ఉద్యమంపై నివేదిక

ఏప్రిల్ నెలలో సంయుక్త కిసాన్ మోర్చా (ఎస్.కె.ఎం.)కు అనుబంధంగా ఉన్న పంజాబ్ కు చెందిన 22 రైతుసంఘాలు, పంజాబ్ ప్రజల దీర్ఘకాలిక, అత్యంత కీలకమైన సమస్యల కోసం, డిమాండ్ల కోసం పోరాడాలని నిర్ణయించుకున్నాయి. వారు 13 డిమాండ్ల జాబితాను తయారు చేసి, పంజాబ్ ముఖ్యమంత్రిని కలుసుకున్నారు. అతను దానిని పరిశీలిస్తామని హామీ ఇచ్చారు. మళ్ళీ ఏప్రిల్ చివరిలో వారు మరొక రౌండ్ చర్చలు జరిపారు. ఇవి చాలా నిరాశపరిచాయి. ఎందుకంటే ప్రభుత్వం వీటి పట్ల చాలా ప్రతికూల వైఖరిని ప్రదర్శించింది.

కాబట్టి, రైతుసంఘాలు 2022 మే 17 నుండి చండీగఢ్ లో ఆందోళన మరియు నిరవధిక ధర్మాను ప్రారంభించాలని నిర్ణయించాయి. సన్నాహాలు చేసి, వారు రైతులలో గొప్ప ఉత్సాహాన్ని నింపారు. ఎస్కెఎం విధానాన్ని ఉల్లంఘించి ఎన్నికలలో పాల్గొన్న అన్ని యూనియన్లు నిశ్శబ్ద ప్రేక్షకులుగా మిగిలిపోయాయని ఇక్కడ గమనించాలి. అయినప్పటికీ వారిలో చాలామంది విడిపోవడం గాని, వారి కార్యకర్తలు ఇతర ఎస్కెఎం అనుబంధ సంస్థల్లో గాని చేరారు లేదా కొందరు తమకు తాముగా ఎస్కెఎంతో అనుబంధంగా కలిసారు.

నిర్ణయించిన ప్రకారం, సుమారు 2000 మంది రైతులు తమ ట్రాక్టర్ ట్రాలీలపై 4 నెలల పాటు రేషన్, పరుపులు, ఫ్యాన్లు, కూలర్లు, ఫ్రిజ్లతో మే 17 ఉదయం చండీగఢ్ సరిహద్దులోని మొహాలీకి చేరుకున్నారు. వారు మొహాలీలోని గురుద్వారా అంబ్ సాహిబ్ వద్ద సమావేశమై, దాదాపు 3 కిలోమీటర్ల దూరంలో ఉన్న చండీగఢ్ వైపు కదిలారు. పంజాబ్ పరిధిలోని దారిలో రెండు చోట్ల పలు దొంతర్లుగా బారికేడ్లను, టిప్పుర్లను నిలిపారు. పక్కన చండీగఢ్ పోలీసులు రైతులను నిలువరించడానికి 5 చోట్ల బారికేడ్లను ఏర్పాటు చేశారు. మొదట బారికేడ్ వద్ద రైతులు ఘర్షణ పడ్డారు. చివరకు వారు దాన్ని ఛేదించడంలో విజయం సాధించారు. బాప్సవాయువు, నీటి ఫిరంగులతో పాటు, పోలీసులు, కమాండోలను భారీగా మోహరించారు. ముందుకు సాగే క్రమంలో అక్కడ మరో కంచెని ఏర్పాటు చేశారు. ఈ సమయంలో సీనియర్ పోలీసు అధికారి చేతులు జోడించి రైతులను ముందుకు వెళ్ళవద్దని అభ్యర్థించారు. ఎందుకంటే సీఎం మర్నాడు వారితో సమావేశానికి పిలుపునిచ్చారు. అయితే

రైతులు వెనక్కి వెళ్ళకూడదని నిర్ణయించుకుని అక్కడే ధర్మాను దిగారు. మర్నాడు సమావేశం నిర్వహించి తమ డిమాండ్లను నెరవేర్చకుంటే అక్కడే నిరవధిక ధర్మా చేపడతామని, మరో బోర్డర్ సింఘుకు మారతామని ప్రకటించారు. వారు రాత్రి ఆరుబయట గడిపారు. మండుతున్న వేడిని తట్టుకోవడానికి మొహాలీకి చెందిన ప్రజలు వారికి లస్సీ, జల్జీరా, చల్లని నీరు మరియు ఇతర పానీయాలు పంచారు.

మే 18వ తేదీ ఉదయం ఎస్కెఎం పంజాబ్ నేతలతో సీఎం 3 గంటలపాటు సమావేశం నిర్వహించారు.

సి.ఎం.తో చర్చల తర్వాత ఆమోదం పొందిన డిమాండ్స్ ఇవి :

- పెసలు, మొక్కజొన్న మరియు బాస్మతిలకు ప్రభుత్వం కనీస మద్దతు ధరను ప్రకటించాలి. ప్రభుత్వం అంగీకరించి, అదే రోజు నోటిఫికేషన్ జారీ చేసింది, తరువాత కేంద్ర ప్రభుత్వం కూడా అంగీకరించింది.

పెసలకు కనీస మద్దతు ధర క్వింటాలుకు రూ.7275గా ప్రకటించింది.

- ఎండాకాలం ప్రారంభం కావడం వల్ల వేడి కారణంగా దిగుబడి 30% పడిపోవడంతో రైతులకు క్వింటాల్కు రూ.500 చొప్పున పరిహారం చెల్లించాలి.

ఈ సమస్యను కేంద్రం దృష్టికి తీసుకెళ్తామని సీఎం హామీ ఇచ్చారు.

- చిప్తో ప్రీపెయిడ్ మీటర్ల ఏర్పాటును ఆపివేయాలి.

దానికి సీఎం అంగీకరించారు.

- కండి ప్రాంతంలోని ప్రభుత్వ భూమిలో స్థిరపడిన రైతుల గెంటివేతను ఆపాలి (చాలా కాలం క్రితం కండి ప్రాంతానికి చెందిన సన్నకారు రైతులు - శివాలిక్ శ్రేణుల దిగువన ఉన్న గురుదాస్ పూర్, హౌషియార్ పూర్, రోపార్ మరియు ఫతేఘర్ సాహిబ్ జిల్లాల్లోని పాక్షిక కొండ ప్రాంతాలలో 161 కిలోమీటర్ల వెడల్పు ఉన్న ప్రాంతంలో సాగు చేయలేని ప్రభుత్వ భూమి - ప్రభుత్వంచే ప్రోత్సహించబడి, దానిని సాగు చేయదగినదిగా చేసింది, ఇప్పుడు వారు తరతరాలుగా దానిపై స్థిరపడ్డారు, కాని ప్రభుత్వం వారికి ఇంకా చట్టపరమైన హక్కులను ఇవ్వలేదు. వివిధ ప్రభుత్వాలు ఎప్పటికప్పుడు వాగ్దానం

చేసినప్పటికీ ప్రభుత్వం వారికి ఇంకా చట్ట పరమైన హక్కులు ఇవ్వలేదు.) తొలగింపు ఉత్తర్వులను నిలిపివేయాలని మరియు ఈ భూమిని దున్నే వారికి బదిలీ చేయాలని రైతులు కోరుతున్నారు.

సీఎం అంగీకరించారు మరియు మే 23న పంచాయతీ శాఖ మంత్రితో సమావేశమై విధివిధానాల రూపకల్పనకు నిర్ణయించారు.

- భాక్రా బియాస్ మేనేజ్మెంట్ బోర్డ్ (బిబిఎంబి) నుండి పంజాబ్ మరియు హర్యానా శాశ్వత సభ్యులను తొలగించే కేంద్ర ప్రభుత్వ నిర్ణయాన్ని వెనక్కి తీసుకోవాలని కేంద్ర ప్రభుత్వాన్ని రాష్ట్ర ప్రభుత్వం కోరాలని రైతులు డిమాండ్ చేశారు.

ఈ సమస్యను తీవ్రంగా పరిగణించ దానికి సీఎం అంగీకరించారు.

- కేంద్రం వాటా నుంచి విద్యుత్ అందించాలని వారు డిమాండ్ చేశారు.

జూన్ 18, 24 తేదీల నుంచి జూన్ 10వ తేదీకి వరి నాట్లు వేసే తేదీలను ముందుకు మార్చాలని, వరి నాట్లు వేయడానికి కాలువల నీటి సరఫరాను పెంచాలని డిమాండ్ చేశారు.

అది అంగీకరించబడింది.

- వ్యవసాయ మోటార్ల లోడ్లపై ఫీజులను రూ. 4800 నుంచి రూ. 1200/- వరకు పెంచినదానిని తగ్గించాలన్న డిమాండ్ను సీఎం అంగీకరించారు.
- చెరకు రైతులకు క్వింటాలుకు రూ.35 పెండింగ్ బకాయిలను విడుదల చేయడానికి సీఎం అంగీకరించారు.

ఏ ఆందోళననైనా సామూహిక స్థాయిలో ప్రజల్లోకి వెళ్లే, క్రియాశీల ప్రజా భాగస్వామ్యంతో అది తక్షణ మరియు దీర్ఘకాలిక ప్రయోజనాలను పొందగలుగుతుందనే దానికి రుజువుగా పంజాబ్ రైతుల తాజా ఆందోళన ఒక నిదర్శనంగా నిలుస్తుంది. పోరాటాల సంస్కృతికి అలవాటు పడి, మూడు నల్ల వ్యవసాయ చట్టాలకు వ్యతిరేకంగా దేశవ్యాప్త సాధికార ఉద్యమ అనుభవం పొందిన పంజాబ్ రైతులు, ఈ తాత్కాలిక డిమాండ్లను అతి తక్కువ కాలంలోనే సాధించగలిగారు. వ్యవసాయాన్ని దురాక్రమించ కుండా సామ్రాజ్యవాద అనుకూల బహుళజాతి కంపెనీల దోపిడీ విధానాలను నిలువరించడానికి దేశవ్యాప్తంగా ఇటువంటి బృహత్తర పోరాటాలు మరెన్నో జరగాలి. ★

భూమి, అడవి,...(చివరి పేజీనుండి)

కొవ్వడ (పశ్చిమగోదావరి), సూరంపాలెం (తూర్పుగోదావరి) ప్రాజెక్టుల నిర్వాసితుల పరిస్థితి ఒక్కసారిగా కళ్ళముందు మెదలడంతో ఆనాడు ప్రజల్లో తీవ్ర నిరాశా నిస్పృహలు ఆవహించాయి. గ్రామాలు గ్రామాలు పంటలు పండించక, ఇళ్ళ మరమత్తుల వంటి పనులు కూడా ఏవీ జరగకుండా నిర్జీవంగా ఉన్న వాతావరణంలో ఉద్యమ నాయకత్వం ప్రజలకు శాస్త్రీయంగా పరిస్థితిని వివరిస్తూ, 2020 నాటికి కూడా ప్రాజెక్టు పూర్తి కాదని సంఘం, సంఘం నాయకత్వం ప్రతి మలుపులోను తమ పోరాటాన్ని నిలుపుకుంటూనే పునరావాస సమస్యలపై ప్రజలను సమీకరించిన తీరును గమనించవచ్చును.

భూమి భూపోరాటం కేంద్రంగా అంతర్జాతీయ ప్రమాణాలతో శాస్త్రీయ, సమగ్ర పునరావాసం సాధన అన్న ఎజెండాతో ఏజెన్సీ గిరిజన సంఘం మడమ తప్పకుండా 'ముందు పునరావాసం, తరువాతే నిర్మాణం' అన్న స్పష్టమైన వైఖరితో నాటి నుండి ఈనాటికి కార్యక్రమాలు సాగిస్తున్నది.

ఇతర విప్లవ గ్రూపులతో భిన్నాభిప్రాయాలు, వివాదాలు ఉన్నప్పటికీ వాటిని ఎన్నడూ వివాద స్పదం చేయడానికి గాని, బహిరంగ ప్రచారం చేసే పద్ధతిని గాని ఎప్పుడు ఎంచుకోకుండా ప్రజలకు నిరంతరం అవగాహన కల్పిస్తూ, మధ్యవర్తులకు, ప్రజాతంత్రవాదులకు వాస్తవాలు వెల్లడి చేస్తూనే వ్యతిరేక ప్రచారాలను తిప్పికొడుతూ వచ్చింది. భౌతికదాడులకు దారితీసిన సందర్భాలలో ప్రజల సహకారంతో వ్యవహరించిన తీరు ఎంతో ప్రభావవంతమైనది. ముఖ్యంగా వామపక్ష, ఇతర విప్లవ గ్రూపులతో ఐక్యంగా పోరాడే వైఖరిని కూడా అనుసరించారు.

ఏజెన్సీ గిరిజన సంఘ నాయకత్వం (రైతుకూలీ సంఘం (ఆం.ప్ర) అనుబంధం) 2004 నుండి 'ముందు సమగ్ర పునరావాసం, తరువాతే ప్రాజెక్టు నిర్మాణం' అన్న విషయంపైనే ఆందోళనను కేంద్రీకరించింది. ప్రభుత్వాలు మాత్రం ప్రాజెక్టు నిర్మాణం, పునరావాసం ఏకకాలంలో జరుగుతాయని చెప్పాయి. అంతా హుళక్కి.

ఇన్నేళ్ళుగా ప్రజలు చేసే ఆందోళనలు న్యాయమైనవని తెలిసింది. దాదాపు దశాబ్దన్నర పైగా నిర్మాణం జరుగుతున్న ప్రాజెక్టు సమగ్రమైన పునరావాసం కల్పించకుండా కాసిన్ని డబ్బులిచ్చి, భూములకు భూములివ్వకుండానే, సరైన పక్కా ఇళ్ల నిర్మాణం జరగకుండానే (పునరావాసం కల్పించకుండానే), స్పిల్వే నిర్మించకుండా కాఫర్

డ్యామ్ నిర్మించి గోదావరిలో నీళ్ళు నిలబెట్టి గ్రామాలను ముంచి రవాణా వ్యవస్థను స్తంభింప చేసి ప్రజలను తరలించే ప్రయత్నం చేసారు.

ఇటువంటి స్థితిలో 'గిరిజనులు, గిరిజనేతరులు ఎవరిదారిన వారు పోవటం కాదు. అందరం ఒక్కటే అందరికీ సమగ్ర, సక్రమ పునరావాసం పునర్నిర్మాణం సాధించుకుని కదలాల్సి' అని అమరులు కా॥ చదల వీరపురెడ్డి కన్వీనర్గా పోలవరం ప్రాజెక్టు నిర్వాసితులు పోరాట కమిటీ ద్వారా ప్రజలను సమీకరించారు. ప్రత్యక్షంగా కొండమొదలు భూపోరాటంతో సంబంధం ఉన్న గ్రామాలు మాత్రం అనేక ఆందోళనలు, నిరసనల రూపంలో ఈ పోరాటాన్ని సాగించిన ఫలితంగా ప్రజలు కోరిన దగ్గర కాలనీ ఇళ్ళ నిర్మాణం జరిగింది. గ్రామసభల ద్వారా నిర్మాణం సక్రమంగా జరిగేలా నిరంతరం పర్యవేక్షిస్తూ నిర్మించుకున్నారు.

కాలనీ ప్రారంభోత్సవంలో ప్రభుత్వం చొరబడి ఉద్యమాల ద్వారా సాధించుకున్న మొత్తం ఉద్యమ ఫలాన్ని స్థానిక రాజకీయ నాయకులు కాజేయాలని ప్రభుత్వం, అధికార యంత్రాంగం అండతో పెత్తనం చెలాయించాలని చూశారు. దీనిని గ్రహించిన ప్రజలలో ఆగ్రహం రగిలింది. సంఘం సంయమనంతో వ్యవహరించింది.

స్కూల్దాయకంగా.... (చివరి పేజీనుండి)

జర్మనీలోని బెర్లిన్లో జర్మన్ ట్రేడ్ యూనియన్ ఫెడరేషన్ (డిజిబి) ఆధ్వర్యంలో నిర్వహించిన ప్రధాన మేడే ప్రదర్శనలో 'భవిష్యత్తును సమిష్టిగా నిర్మించుకుందాం' అనే బ్యానర్లో కార్మికులు పాల్గొన్నారు.

ఇటలీలో రెండు సంవత్సరాల కోవిడ్ విరామం తర్వాత ఈ మేడే సందర్భంగా రోమ్లోనూ, దేశవ్యాపితంగా కార్మిక ప్రజానీకపు నిరసన ప్రదర్శనలు జరిగాయి. ఉక్రెయిన్లో రష్యా యుద్ధం విరమించాలని వారు డిమాండ్ చేశారు.

బ్రెజిల్లోని సావోపాలోలో మేడేనాడు భారీ సభ జరిగింది. వామపక్ష అభిమానులంతా ఈ సభలో ఉత్సాహంగా పాల్గొన్నారు. రియోడిజెనీరోలో 'వామపక్షం దేశానికి ప్రమాదం' అని నినదిస్తూ మితవాదులు కౌంటర్ ప్రదర్శనలు జరిపారు.

ఇలాంటి సందర్భాలు రాకుండా వుండవని మనం సాధించుకోవలసింది మునుముందు చాలా ఉందని చెప్పుకుంటూ, ప్రజల చైతన్య స్థాయిని పెంచేలా చాలా ఓర్పుతో వ్యవహరించారు.

పునరావాస కాలనీ ప్రారంభోత్సవ సభలో నాయకత్వం ఇలా పేర్కొంది. 'ఎవరైతే ప్రాజెక్టు వల్ల నష్టపోతారో, వారే ఆ ప్రాజెక్టు వల్ల లాభపడే వారిలో ప్రధమంగా ఉండాలి. ఆర్ అండ్ ఆర్ ద్వారా నష్టపరిహారంగా డబ్బులు విసిరేసి చేతులు దులుపుకోవడం కాకుండా, జీవితాలను గౌరవించే మానవీయ, సామాజిక దృక్పథం కావాలని' తెలుపుతూ, 'మరీ ముఖ్యంగా మనం ఎవరిమైనా, ఎంత గొప్పవారమైనా కన్నతల్లిని, జన్మభూమిని సొంత ఊరుని మర్చిపోకూడదని పెద్దలంటారు. కానీ ఈ పోలవరం ప్రాజెక్టు వలన నిర్వాసితులైన వారు సరిగ్గా అటువంటి అనుబంధాలన్నిటినీ, వాతావరణాన్నీ పూర్తిగా కోల్పోతున్నారు. దేశ ప్రజలందరి కోసం వాళ్ళు చేస్తున్న త్యాగాలకు వెలకట్టలేము. కావున వాళ్ళకు ఆత్మగౌరవంతో కూడిన పునరావాసం కల్పించడం ప్రభుత్వాల పని. కనుక అర్హత కలిగిన ప్రజలందరికీ శాస్త్రీయ, సమగ్ర పునరావాసం కల్పించాలని' అధికారులకు ఉద్వేగపూరితంగా విజ్ఞప్తి చేశారు.


- ఒక విలేఖరి ★

హైతీ, కొలంబియాలో కార్మికులు మేడేనాడు ప్రదర్శనలు నిర్వహించారు. చేతిరాత పోస్టర్లను చేబూని హైతీలో కార్మికులు తమ తక్కువ వేతనాలపై దృష్టిసారిస్తూ నినాదాలు చేశారు. పారిశ్రామిక కార్మికులు వేతన పెంపు డిమాండ్ చేశారు.

కొలంబియాలో కార్మికులు ప్రదర్శన చేస్తూ ఉక్రెయిన్పై రష్యా తక్షణం యుద్ధం నిలిపి వేయాలని డిమాండ్ చేశారు.

గ్రీస్లోని ఏథెన్స్లో మెట్రో రైళ్ళు, ఓడలు నిలిచిపోయాయి. వేలాది కార్మికులు మేడే ప్రదర్శనల్లో పాల్గొన్నారు. ఇంధన, ఆహార ధరలు పెరిగిపోవటాన్ని వీరు తీవ్రంగా నిరసించారు. విద్యుత్, గ్యాస్ ధరలు పెరిగిపోవటాన్ని నిరసిస్తూ, రష్యాపై విధించిన ఆంక్షలతో గ్రీస్లో ద్రవ్యోల్బణం మరింత పెరిగిపోయిందన్నారు. ★


Read ! **Subscribe!!**



Class Struggle

Organ of Central Committee of CPI (ML)

Read ! **Subscribe!!**



వర్గ సంఘర్షణా పుకార్

Hindi Organ of Central Committee of CPI (ML)

బీహార్, తమిళనాడులలో నగ్గల్బరీ అమరుల సంస్కరణ సభలు

చారిత్రక నగ్గల్బరీ రైతాంగ తిరుగుబాటు సందర్భం మే 25న ఏఐకెఎంకెఎస్ బీహార్ కమిటీ ఆధ్వర్యంలో పాట్నాలో సభను జరిపారు. 'నగ్గల్బరీ రైతాంగ తిరుగుబాటు వెలుగులో ప్రస్తుత రైతాంగ పోరాటాలు, రైతాంగ విముక్తి' అంశంపై జరిగిన ఈ సభలో వివిధ విభాగాలకు చెందిన రాష్ట్రస్థాయి నాయకులు కామ్రేడ్స్ ఎస్.డి. బోస్, అశోక్ బైతా, నందకిషోర్సింగ్, శ్యాంసుందర్ భగత్లు ప్రసంగించగా కా॥ ఉదయ్ చౌదరి అధ్యక్షత వహించారు.

సిపిఐ(ఎం-ఎల్) సిఇసి సభ్యులు కా॥ అరవిందసిన్హా మాట్లాడుతూ నగ్గల్బరీ ప్రాధాన్యతను నొక్కి చెప్పారు. నగ్గల్బరీ రైతాంగ ఉద్యమం చారిత్రక విప్లవ రైతాంగ ఉద్యమమని, తెలంగాణా, తెబాగా, పునప్ర-వాయలార్ ఉద్యమాల విశిష్ట వారసత్వాన్ని ముందుకు కొనసాగించటంలో ఈ పోరాటం ఒక శక్తివంతమైన పాత్ర నిర్వహించి

దన్నారు. ప్రస్తుత వ్యవస్థను కూలదోసేందుకు ఉద్దేశించిన మహత్తర పోరాటమన్నారు.

కా॥ అశోక్ బైతా ఏఐకెఎంకెఎస్ తరపున కీలకపత్రాన్ని సమర్పించారు. ఈ సభలో ఇంకా ఏఐఎఫ్ఐటియు(న్యూ) రూపొందిన నాయకులు కా॥ శియాశరణ్ శర్మ, భారతీయ కిసాన్ సభ బీహార్ ప్రాంతీయ సహాయకార్యదర్శి ఉమేశ్ సిన్హా, బీహార్ కిసాన్ సమితి నాయకులు కా॥ బలదేవ్ రూపా, ఐఎఫ్ఐటియు(సర్వహర) నాయకులు కా॥ అజయ్ సిన్హా, నాగరిక అధికార రక్షామంచ్ నాయకులు కా॥ సంజయ్ శ్యామ్ తదితరులు మాట్లాడుతూ నగ్గల్బరీ రైతాంగ అమరులకు నివాళులర్పించారు.

★ ★ ★

నగ్గల్బరీ అమరులను స్మరించుకుంటూ తమిళనాడు రాష్ట్రం - తిరుపవనందల్లో మే 25న అమరుల సంస్కరణసభ సిపిఐ(ఎం-ఎల్) రాష్ట్ర

పార్టీ ఆధ్వర్యంలో నిర్వహించారు. ఈ సభలో పార్టీ నాయకులు కామ్రేడ్స్ అంబర్నాన్ కటియా, వేల్ రాజ్, కరుణాకరన్, అన్నాదురై, సుందర వినయగం, మరియు సిపిఐ(ఎం-ఎల్) రాష్ట్ర కార్యదర్శి కా॥ ఎం. గుణలన్ తదితరులు పాల్గొని ప్రసంగించారు. 1967లో వసంతకాల మేఘ గర్జనలా నగ్గల్బరీ ముందుకొచ్చిందని, కామ్రేడ్స్ కానుసన్యాల్, జంగల్ సంతాల్, ఖోకన్ మజుందార్లు టీ తోటల కార్మిక, రైతాంగాన్ని సంఘాలలోకి సమీకరించి యాజమాన్యానికి, జోతేదార్లకు వ్యతిరేకంగా పోరాటాలు సాగించారన్నారు. మే 25న రైతాంగ ఉద్యమంపై పోలీసులు కాల్పులు జరిపి ఒక పసిబిడ్డతో సహా 12 మందిని బలిగొన్నారని తెలిపారు. అమరుల స్ఫూర్తితో ఉద్యమాలను మరింత ముందుకు కొనసాగించాలన్నారు. కా॥ కందస్వామి సమావేశాన్ని ముగించారు. ★



కామ్రేడ్ బాటకృష్ణన్ స్వైన్ పై పోలీసుల క్రూర నిర్బంధం

ఒడిషా రాష్ట్రంలో జరుగుతున్న సిపాసిరుబలి భూ ఉద్యమంలో నాయకుడు, ఉపకులియ జమి ఓ జంగల్ సురఖ్య సమితి కన్వీనర్ అయిన బాటకృష్ణన్ స్వైన్ పై పూరి స్థానిక పాలనా యంత్రాంగం కక్షపూరిత వ్యవహరిస్తోంది. స్థానికంగా తమ భూముల, అడవుల పరిరక్షణ కోసం పోరాడుతున్న ప్రజానీకపు డిమాండ్లకు మద్దతుగా రాజీలేకుండా నిలబడడమే ఆయన చేసిన నేరం. పర్యావరణ పర్యాటకం పేరుతో ఒడిషా ప్రభుత్వం అనేక భూములను, తీరప్రాంతాన్ని, అడవులను బడా సంపన్నులకు కట్టబెడుతోంది.

ఈవిధంగా కేంద్ర, రాష్ట్ర ప్రభుత్వాలు కుమ్మక్కై సిపాసిరుబలి ప్రాంతంలో అంతర్జాతీయ విమానాశ్రయ నిర్మాణానికి, పర్యాటక అభివృద్ధి పథకంలో భాగంగా షముక హోటల్ నిర్మాణానికి తీవ్రంగా ప్రయత్నిస్తున్నాయి. గ్రామస్థులందరితో కూడి ఉపకులియ జమి జంగల్ సురఖ్య సమితి' ఆధ్వర్యంలో కామ్రేడ్ బాటకృష్ణన్ దీనిని ప్రతిఘటించడంలో ముందు నిలిచాడు. ఈ గొంతును అణచివేయటం కోసం ఆయనపై పలు అక్రమ కేసులు బనాయించి, అరెస్టులు చేసి, నిర్బంధానికి గురిచేస్తున్నారు.

ప్రజలు తమ హక్కులను కాపాడుకోవటానికి తమ అసమ్మతిని, అసంతృప్తిని వ్యక్తం

చేయటమనేది ప్రజాస్వామిక సమాజాల సారాంశం. కానీ ప్రభుత్వం నేరపూరితమై ఇలాంటి గొంతుకలన్నింటినీ కార్పొరేట్ల ప్రయోజనాల కోసం నొక్కివేయటమనేది, రాజ్యాంగం ప్రకారం పౌరులందరికీ కల్పించామంటున్న ప్రజాస్వామ్య హక్కులపై గొడ్డలివేటు.

కా॥ బాటకృష్ణన్ గత 8 నెలల కాలంగా జైలులోనే నిర్బంధించారు. ఈ ఎనిమిది నెలల కాలంలో ఒకదాని తర్వాత మరొకటిగా ఆయనపై తప్పుడు ఆరోపణలతో పోలీసులు కేసులు బనాయిస్తూ వస్తున్నారు. ప్రజాస్వామికవాదులైన న్యాయవాదులు ఈ కేసులన్నింటిలో బెయిల్ తీసుకువచ్చారు. చివరికేసులో బెయిల్ వచ్చిన తర్వాత ఏప్రిల్ 12న ఆయన విడుదలై జైలు నుండి బయటకు వచ్చిన వెంటనే, జైలు ముఖద్వారం వద్దే మరో కేసులో పోలీసులు ఆయనను అరెస్టు చేశారు. జాతీయ భద్రతాచట్టం క్రింద కేసు నమోదు చేశారు. మే 2వ తేదీన జాతీయ భద్రతా సంస్థ కా॥ బాటకృష్ణన్ స్వైన్ తన కస్టడీలోకి తీసుకుంది.

ఒడిషాకు చెందిన వివిధ ట్రేడ్ యూనియన్స్, ప్రజాస్వామిక హక్కుల సంఘాలు, ప్రగతిశీల శక్తులతో కూడిన 'జన అధికార మంచ్' కామ్రేడ్ బాటకృష్ణన్ పై రాజ్యం కొనసాగిస్తున్న నిర్బంధాన్ని

తీవ్రంగా ఖండిస్తూ ఆ సంస్థ కన్వీనర్ విశ్వప్రియ కనుంగో ఆధ్వర్యంలో ఈ క్రింది డిమాండ్లను ప్రభుత్వం ముందుంచుతున్నది.

★ కామ్రేడ్ బాటకృష్ణన్ స్వైన్ ను వెంటనే విడుదల చేయాలి; ఆయనపై బనాయించిన అన్ని అక్రమ కేసులను ఉపసంహరించుకోవాలి.

★ ఢింకియా, మాలిపర్ బాత్ ప్రాంతాల లోని కార్యకర్తలపై బనాయించిన క్రిమినల్ కేసులన్నింటినీ ఎత్తివేయాలి.

★ ఐపిసిలోని క్రిమినల్ సెక్షన్లను ప్రజా ఉద్యమాల గొంతు నొక్కటానికి ఉపయోగించటం విరమించుకోవాలి.

★ ప్రజలను వారి భూములను లూటీచేసి, పర్యావరణ వ్యవస్థను విధ్వంసం చేసే ప్రాజెక్టులకు వ్యతిరేకంగా అసమ్మతి, అసంతృప్తులను తెలియజేసే గొంతులను నేరపూరితంగా అణచి వేయటం ఆపివేయాలి.

'జనశక్తి' కా॥ బాటకృష్ణన్ స్వైన్ పై నిర్బంధాన్ని తీవ్రంగా ఖండిస్తోంది. ఆ కామ్రేడ్ పై రాజ్యం అమలుచేస్తున్న నిర్బంధాన్ని ఖండించ వలసిందిగా అతన్ని తక్షణం విడుదల చేయాలని డిమాండ్ చేయవలసిందిగా ప్రజాస్వామికవాదు లందరికీ విజ్ఞప్తి చేస్తోంది. ★

స్ఫూర్తిదాయకంగా ప్రపంచవ్యాపితంగా 'మేడే' కార్యక్రమాలు



కూబాలో మేడే నాటి ప్రదర్శన

అంతర్జాతీయ కార్మికవర్గ దీక్షాదినం 'మేడే' నాడు వివిధ ప్రపంచ దేశాలలో కార్మికులు స్ఫూర్తిదాయకంగా ప్రదర్శనలు నిర్వహించారు. ముఖ్యంగా ఉక్రెయిన్ పై యుద్ధం సాగుతున్న నేపథ్యంలో ముందుకొచ్చిన ఈ మేడే సందర్భంగా యుద్ధోన్మాదం నశించాలని, ప్రపంచశాంతి వర్ధిల్లాలని నినదిస్తూ శ్రమదోపిడి రద్దుకావాలని, సామ్యవాదం అజేయమంటూ ప్రదర్శనలు నిర్వహించారు.

ఫ్రాన్స్ లో దేశవ్యాపితంగా 200 మేడే ప్రదర్శనల్లో వేల సంఖ్యలో కార్మికులు పాల్గొన్నారు. వారు ఈ సందర్భంగా తమ వేతనాల పెరుగుదలను డిమాండ్ చేయటంతోపాటు రిటైర్మెంట్ వయసును

62 సం॥ నుండి 65 సం॥కు పెంచాలనే తమ దేశాధ్యక్షుడు మాక్రాన్ ఆలోచనను విరమించుకోవాలని కోరారు. పారిస్ లో జరిగిన ప్రదర్శనలు ఉద్రిక్తంగా మారాయి. నల్లదుస్తులు ధరించిన నిరసనకారులను అదుపు చేసేందుకు పోలీసులు భాష్పవాయువు ప్రయోగించారు.

అమెరికాలోని న్యూయార్క్ నగరంలో లోయర్ మాన్ హటన్ నుండి వేలాదిమంది కార్మికులు ప్రదర్శన నిర్వహించారు. యాజమాన్యపు కుట్రలన్నింటినీ ఎదుర్కొని అమెజాన్ లో ఇటీవలే కార్మికులు యూనియన్ గా సంఘటితమయ్యారు; వీరంతా ఇంకా అసంఘటితంగా వున్న కంపెనీలలోని కార్మికులందరినీ యూనియన్ లను ఏర్పరచుకోవలసిందిగా సందేశమిచ్చారు.

టర్కీలోని ఇస్తాంబుల్ లో అనుమతి లేకుండా మేడే ప్రదర్శన నిర్వహిస్తున్నందుకు టాక్సీమ్ స్క్వేర్ వద్ద 164 మందిని పోలీసులు అరెస్టు చేశారు. కాన్ ఫెడరేషన్ ఆఫ్ ప్రోగ్రెసివ్ ట్రేడ్ యూనియన్స్ ఆఫ్ టర్కీ ఆధ్వర్యంలో వేలాదిమంది పాటలు పాడుతూ, జెండాలు, బ్యానర్లు ప్రదర్శిస్తూ ఈ కార్యక్రమంలో పాల్గొనటాన్ని పోలీసులు అడ్డుకున్నారు.

కూబాలో లక్షలాదిగా ప్రజానీకం మేడే నాడు వీధుల్లోకి వచ్చి ప్రదర్శనల్లో పాల్గొన్నారు. క్యూబాలో సహా కూబా విప్లవ నాయకుల చిత్రపటాలను ప్రదర్శించారు. ప్రస్తుత అధ్యక్షుడు, మాజీ అధ్యక్షులు ఈ ప్రదర్శనలో పాల్గొన్నారు. మేడేతోపాటుగా 63 ఏళ్ళ కూబా విప్లవ వార్షికోత్సవాన్ని కూడా జరుపుకున్నారు. (తరువాయి 22వ పేజీలో)

భూమి, అడవి, అటవీ సంపదలపై సర్వహక్కులు గిరిజనులవేనంటూ సుదీర్ఘకాలం సాగిన కొండమొదలు భూపోరాటం

గిరిజనులు భూమి కోసం, అడవి, అటవీ సంపదలపై సర్వహక్కులు గిరిజనులవేనని సుదీర్ఘకాలం పాటు సాగించి పాక్షిక విజయాలు పొందిన పోరాటం-కొండమొదలు భూపోరాటం. ఈ పోరాటం యొక్క క్రమం చాలా ఉన్నతమైనది. భూస్వాములకు, పెత్తందారీ శక్తులకు, ప్రభుత్వానికి వ్యతిరేకంగా అనేక అరెస్టులను, నిర్బంధాలను, కాల్యులను తట్టుకొని 53 సంవత్సరాల పాటు సాగించిన, సాగుతున్న పోరాటం.


1969 నుండి నేటివరకు అనేక మలుపులతో ఏజెన్సీ గిరిజనసంఘం నాయకత్వంలో గిరిజన ప్రజానీకం ఈ భూ పోరాటాన్ని ముందుకు తీసుకు వెళుతున్నారు. ప్రజలకు నాయకత్వం, నాయకత్వానికి ప్రజలు అన్న విధంగా ప్రజాస్వామిక చర్చల ద్వారా నాటి నుండి నేటి వరకు ప్రజలతో మమేకమై పార్టీ మార్గదర్శకత్వంలో చేసిన నిర్ణయాలను అమలు చేస్తూనే ఉన్నారు. 1982లో కుంజం రాజులు, మడిం లక్ష్మయ్యల బలిదానం తో కొండమొదలు గిరిజనోద్యమం ముఖ్యమైన మలుపు తీసుకున్నప్పుడు, సంయమనంతో వ్యవహరించి విజయాన్ని నిలబెట్టుకొన్నారు. ఇక్కడ బాధ్యత వహించిన అనేకమంది కామ్రేడ్స్ అందించిన స్ఫూర్తిని కొనసాగిస్తున్నారు. అమరుల త్యాగాలను గుర్తు చేసుకుంటూనే ఉన్నారు.

2004 నాటికి ఉభయగోదావరి జిల్లాలు అనాడు ఉమ్మడి ఆంధ్రప్రదేశ్ గా ఉన్న ఖమ్మం జిల్లాలోని చింతూరు, భద్రాచలం, తదితర ప్రాంతాలలో

ఆదివాసీ సమస్యలు, ముఖ్యంగా భూమి సమస్యపై ఏజెన్సీ గిరిజన సంఘం ఆధ్వర్యంలో ప్రభావవంతమైన కృషి జరుగుతూ వచ్చింది.

సరిగ్గా ఆదివాసుల భూమి హక్కు సమస్య బలంగా ముందుకు వస్తున్న ఆ సమయంలో పోలవరం ప్రాజెక్టు నిర్మాణం తెరపైకి వచ్చింది. దానితో ప్రజా పోరాటంలో ఉన్న పోరాట శక్తుల బలాబలాల్లో మార్పులు వచ్చాయి. అంతవరకు ఒక్క భూస్వాములతోనే ప్రధానంగా పోరాటం ఉండేది. ప్రభుత్వం భూస్వాముల కొమ్ముకాయాలని ఎంత ప్రయత్నించినా తను చేసిన చట్టాలే తనకు ఆటంకంగా ప్రజల చేత మార్చబడ్డాయి. ప్రాజెక్టును సాకుగా చూపి అభివృద్ధికి-ఆదివాసులకు మధ్య పోటీ పెట్టి, 2009 నాటికి ప్రాజెక్టు నిర్మాణం పూర్తవుతుందనే ప్రభుత్వ ప్రచార హోరును ఉధృతంగా సాగించింది. నేటికీ పాలకవర్గ పార్టీలు ఈ ప్రచార హోరును ఆపలేదు. మొత్తం భూస్వామ్య శక్తులన్నీ ప్రాజెక్టు కాంట్రాక్టర్లను (రాజకీయ నాయకులే) ప్రజా వ్యతిరేకులను ఒక తాటిమీదకు తీసుకువచ్చి గిరిజన గ్రామ పెత్తందార్లను డబ్బుతో మభ్యపెట్టి లొంగదీసుకోవాలని చూసారు.

పోలవరం ప్రాజెక్టు నిర్మాణానికి ప్రభుత్వం పూనుకుంది అని తెలిసి తూర్పు, పశ్చిమగోదావరి జిల్లాలు మీదుగా ఖమ్మం జిల్లాలలో ప్రజలకు మరీ ముఖ్యంగా ఆదివాసీ ప్రజానీకానికి ఆందోళన కలిగించింది. అంతకు ముందున్న జలయజ్ఞం పేరుతో (తరువాయి 22వ పేజీలో)



సూచనం సంఖ్య	KLVA102M256
ప్రవృత్తం పేరు	జనశక్తి
తారీఖు	07 February 2025
మొందు లెట్ట	NO
వెనుక లెట్ట	NO
మొత్తం పేజీలు	25
పెట్టె పైకా పేజీలు	NO
ఖాళీ పేజీలు	NO
లేద పేజీలు	NO
తయారు చేసినది	S/c. sharmila
పేజీలు ఐదేనినది	S/c sharmila
షూన్ చేసినది	Apssna
పరీక్ష చేసినది	
పేజీలు పరిచయమైనది	
ప్రింటింగు చేసినది	
షూకింగు చేసినది	
పరిష్కరి	